

“ತೀರ್ಥಪ್ರಬಂಧಃ”

ಪಶ್ಚಿಮಪ್ರಬಂಧಃ

ಮಂಗಳಾಚರಣ

ಹರಿಕ್ಷೀರಾಂಬುಧೇಃ ಸ್ವೈರಂ ಭವಘಮರಿಪೋಮನಃ |

ವಿಹರಾಹರಹಶ್ಚಿತ್ರಚಾರಿತ್ರ ಚತುರೋರ್ಮಿಷು || 1 ||

ಹಯಗೀವ-

ಹಯಗ್ರೀವ ದಯಾಸಿಂಧುರಂಧೂಕೃತಭವಾಂಬುಧಿಃ |

ಪ್ರಬಂಧಮಪ್ರತಿದ್ವಂದ್ವ ಕರೋತ್ವೇನಮನೇನಸಂ || 2 ||

ಆಚಾರ್ಯ ಮಧ್ವಪ್ರಾರ್ಥನ-

ಆಜನ್ಮಭೂಮೇರಟತೋಖಿಲೇಷು ತೀರ್ಥೇಷು ತದ್ವರ್ಣನಭಾರಮೂಢ್ವಾ |

ಆಯಾಸಮಸ್ಮನ್ಮೃದುಮಾನಸಸ್ಯ ವಾಯುಮುಹುಃ ಕೃಂತತು ಮಧ್ವರೂಪೀ || 3 ||

ವಾಗೀಶತೀರ್ಥ ಪ್ರಾರ್ಥನೆ -

ವಾಗೀಶತೀರ್ಥಮುನಿವರ್ಯ ಭವದ್ವಯಾಂಬುಯೋಗೇನ ಪಾವಯ ಮನೋಗೃಹಮನ್ವಹಂ ಮೇ |

ನಾಗೇಂದ್ರತಲ್ಪಮಧಿರೋಪಯ ತತ್ಪದಾಬ್ಜರಾಗೇಣ ರಂಜಯ ಕಲಿಂ ಜಯ ತದ್ವಿವಿಕ್ಷುಂ || 4 ||

ಗ್ರಂಥದ ಬಗ್ಗೆ-

ತೀರ್ಥಕ್ಷೇತ್ರತದೀಶಾನಾಂ ಮಾಹಾತ್ಮ್ಯಾನಿ ಯಥಾಮತಿ |

ವಾದಿರಾಜೋ ಯತಿಃ ಸೌತಿ ಪದ್ಯೈಃಕತಿಪಯೈಃ ಕವಿಃ || 5 ||

ಪರಶುರಾಮಕ್ಷೇತ್ರ-

ಕರ್ಣೇ ಪದನ್ಯಸ್ತರುಚೀ ರಿರಂಸುರ್ವಾರಾಶಿವಸ್ತ್ರಂ ಜಘನ್ನಾಧ್ಧಿ ಯಸ್ಯಾಃ |

ಅಮೂಮುಚದ್ಭಾಣಕರೇಣ ಭೂಮೇಃಶ್ರೀಭಾರ್ಗವಃ ಸಾ ಜಯತಿ ಕ್ಷಿತಿನಃ || 6 ||

ರಜತಪೀಠಪುರ (ಉಡುಪಿ) -

ಕಾಶೀತಲೇ ಕೃತಪದಾಽಪಿ ಸರಿತ್ ಸುರಾಣಾಮಾಯಾತಿ ಯದ್ಗತಪವಿತ್ರಸರೋಽಧುನಾಽಪಿ |

ರುದ್ರಾದಿದೇವಗಣಸೇವಿತಸರ್ವಭಾಗಂ ತದ್ರೂಪ್ಯಪೀಠಪುರಮಪ್ರತಿಮಂ ತ್ರಿಲೋಕ್ಯಾಂ || 7 ||

ಉಡುಪಿ ಅಷ್ಟಮಠ-

ಯಸ್ಮಿನ್ ವಾಗ್ವಜ್ರಧಾರಾ ದುರಿತಕುಲಮಹಾತೂಲದಾಹೇಽತಿಶೂರಾಃ

ದಂಡಪ್ರೋದ್ಭಾಸಿಹಸ್ತಾಃ ಸ್ಫುರದಸಿಸಮಸನ್ಮಾರ್ಗಸಕ್ತಾಃ ಸಮಸ್ತಾಃ |

“ತೀರ್ಥಪ್ರಬಂಧಃ”

ಶ್ರೀಕೃಷ್ಣಸ್ನೇಹಪಾಶಾಃ ಶ್ರಮಹರಗತಯಃ ಶಾಂತಿಭಾಜೋ ವಿರಕ್ತಾಃ

ಯೋಗೀಂದ್ರಾಶ್ಚಿತ್ರಲೋಕಾಧಿಪನಿಭವಿಭವಾ ಮಧ್ವದಾಸಾ ಜಯಂತಿ || 8 ||

ಉಡುಪಿ-

ದ್ವಾರಾವತೀಂ ಸಕಲಭಾಗ್ಯವತೀಮುಪೇಕ್ಷ್ಯ ಗೋಪಾಲಬಾಲಲನಾಕರಪೂಜನಂ ಚ |

ವಾರ್ಧಿಂ ವಧೂಗೃಹಮತೀತ್ಯ ಸ ಮಧ್ವನಾಥೋಯತ್ರಾಸ್ತಿ ತದ್ರಜತಪೀತಪುರಂ ಗರೀಯಃ||9||

ರೂಪ್ಯಾತ್ಮಕಸ್ಯ ಭವತಸ್ತುಲನಾಂ ನ ಭೇಜುಃಕ್ಷೇತ್ರಾಣಿ ಭಾರತಮಹೀರಚಿತಾನ್ಯಮೂನಿ |

ಈಶಾಚಲಂ ಚ ಜಯಸೀಶ್ವರಮಾತ್ರವಾಸಂಶ್ರೀಮಧ್ವಹಸ್ತಕಮಲಾರ್ಚಿತಕೃಷ್ಣಮೂರ್ತ್ಯಾ || 10 ||

ಉಡುಪಿ ಕೃಷ್ಣ ವರ್ಣನ -

ನಿರ್ಮಥ್ಯೋಗ್ರಭವಾರ್ಣವೇ ನಿಜಮನೋಽಭೀಷ್ಠಂ ದಿಶಾಮೀತಿ ಯಃ

ಸಮ್ಯಗ್ ಜ್ಞಾಪಯಿತುಂ ಕರೇಣ ವಿಲಸನ್ಮಂಥಾನಮನ್ಯೇನ ಚ |

ರಮ್ಯಂ ದಾಮ ದಧನ್ ಮಹೇಶರಜತಗ್ರಾಮಶ್ರಿಯೋಽಲಂಕೃತಿಃ

ಕರ್ಮಂದೀಶ್ವರಭಕ್ತಿಬಂಧನವಶಃ ಪ್ರೀತೋಸ್ತು ಕೃಷ್ಣಃ ಪ್ರಭುಃ || 11 ||

ದಶಾವತಾರಸ್ತುತಿ -

ಚಾಂಚಲ್ಯಂ ಪೃಷ್ಠದೇಶೇ ಕಠಿಣಕೃತಿರಧೋವಕ್ರತಾ ಕ್ವಾಪಿ ಕೋಪೋ

ಯಾಞ್ಚಾ ಕಸ್ಮಾದಕಸ್ಮಾದಪಕೃತಿರುಪಕಾರಿಷ್ಟಪಿ ಪ್ರಾಜ್ಞಮೌಲೇ |

ಸ್ತೃರ್ಥೇಽನ್ಯಸ್ತ್ರೀಷ್ಟವಜ್ಞಾ ಕಿಮಿತಿ ರಮಣ ತೇ ಚೋರತಾ ಮಾಯಿಕತ್ವಂ

ಚಿತ್ರಂ ರೋಹಾವರೋಹಾವಿತಿ ವಿರಸಗಿರಾಽಪ್ಯಾದೃತಃ ಪಾತು ಕೃಷ್ಣಃ || 12 ||

ರೂಪ್ಯಾತ್ಮಕಾಮರಪುರಃ ಸರ ಸನ್ನಿರೂಪ್ಯ ರೂಪ್ಯಾತ್ಮಕಂ ಚ ಭವತಃ ಕೃಪಯಾ ಗತಸ್ಯ |

ರೂಪ್ಯಾತ್ಮಕಾಲಯಕೃತಾಲಯ ಯತ್ ತ್ವಮೇವ ರೂಪ್ಯಾತ್ಮನೋ ಗತಿರಿಹಾಪಿ ತದೀಶಪಾಹಿ||13||

ಅನಂತೇಶ್ವರ -

ಶಿವಾಂತರ್ಯಾಮಿತಾಂ ಸ್ವೀಯಾಂ ಪ್ರಿಯಾನ್ ಪ್ರತಿ ನಿಬೋಧಯನ್ |

ದಯಾವಾರಿನಿಧಿಃ ಶೈವೀಂ ಶಿಲಾಮಾಶ್ರಿತ್ಯ ಶೋಭತೇ || 14 ||

ಈಶಸ್ಯಾಹೀಶಪದವೀಂ ಭಾಸಯನ್ನಿವ ಭಾವಿನೀಂ |

ಅಧ್ಯಾಸ್ತೇ ಶೇಷಶಯನಃ ಸ್ನಿಗ್ಧಾಂ ಲಿಂಗಶಿಲಾಂ ಹರಿಃ || 15 ||

ಪಾಜಕ ಕ್ಷೇತ್ರ-

ಪವಿತ್ರಂ ಪಾಜಕಕ್ಷೇತ್ರಂ ಕೋ ನ ಸೇವೇತ ಕೋವಿದಃ |

“ತೀರ್ಥಪ್ರಬಂಧಃ”

ಸತ್ಯಲೋಕೇಶ್ವರಃ ಪ್ರಾಣೋ ಯತ್ರಾವಾತರದುತ್ಸುಕಃ || 16 ||

ವಿಮಾನಗಿರಿಯ ದುರ್ಗಾದೇವಿ-

ಪರಶ್ವಧಧನುರ್ಬಾಣಗದಾತೀರ್ಥೋಪಶೋಭಿತೇ |

ಗಿರೌ ಯತ್ರ ಸುತಪ್ರೇಮ್ಣೇವಾಸ್ತೇ ನಿತ್ಯಂ ಹರಿಸ್ವಸಾ || 17 ||

ತ್ರಿಶೂಲಧಾರಿಣೀ ದೈತ್ಯಗಜಕುಂಭವಿದಾರಿಣೀ |

ಗಿರೀಂದ್ರಶಿಖರಾವಾಸಾ ದುರ್ಗಾ ಸ್ವರ್ಗಾಪವರ್ಗದಾ || 18 ||

ಪ್ರಲಯೇ ಜಲದುರ್ಗಾಽಸಿ ಸರ್ಗಾದೌ ಗಿರಿವಿಸ್ತೃತಿಃ |

ಇದಾನೀಂ ಸ್ಥಲದುರ್ಗಾಽಸಿ ದುರ್ಗಾತ್ವಂ ಸದ್ಗುಣಾರ್ಣವೇ || 19 ||

ದುರ್ಜ್ಞೇಯತ್ವಾದ್ಧುಃಖದತ್ವಾದ್ಧುಷ್ಪ್ರಾಪ್ಯತ್ವಾಚ್ಚ ದುರ್ಜನೈಃ |

ಸತಾಮಭಯಭೂಮಿತ್ವಾದ್ಧುರ್ಗಾಃ ತ್ವಂ ಹೃದ್ಗುಹಾಶ್ರಯಾತ್ || 20 ||

ಶಿವ ಕ್ಷೇತ್ರ-

ರಕ್ಷೋಗಣಕ್ಷಪಣದಕ್ಷಮಹಾತ್ರಿಶೂಲಂ ತ್ರ್ಯಕ್ಷಂ ವಲಕ್ಷತನುಮುಲ್ಲಸದಕ್ಷಮಾಲಂ |

ರೂಕ್ಷಾಘಶಿಕ್ಷಣವಿಚಕ್ಷಣಶಕ್ತಿಯೂಧಂ ದಕ್ಷಾಧ್ವರಕ್ಷಯದಮಾಶ್ರಯ ವಿಶ್ವನಾಥಂ || 21 ||

ಅಂಗಾನುಷಂಗತಭುಜಂಗಮತುಂಗಭೋಗಂ ಗಂಗಾತರಂಗಕೃತಮಂಗಲಮೌಲಿಭಾಗಂ |

ಸಂಗೀತಲೋಲಯತಿಪುಂಗವಗೀತಗಾಥಂ ತಂ ಗೌರ್ಯಪಾಂಗರಸಮಾಶ್ರಯವಿಶ್ವನಾಥಂ || 22 ||

ಇಂದ್ರಾದಿದೇವಗಣವಂದಿತಪಾದಪದ್ಮಂ ಚಂದ್ರಾರ್ಥಚೂಡಮರವಿಂದದಲಾಯತಾಕ್ಷಂ |

ಕಂದರ್ಪವೈರಿಣಮನಿಂದ್ಯಮಮಂದಬೋಧಂ ತಂ ದೇವದೇವಮಿಮಮಾಶ್ರಯವಿಶ್ವನಾಥಂ || 23 ||

ವಂದಾರುನಾರದಸನಂದನಮುಖ್ಯಯೋಗಿವೃಂದೈಃ ಪ್ರವಂದ್ಯಚರಿತೈಃ ಪರಿತಶ್ಚಸೇವ್ಯಂ |

ಇಂದಿಂದಿರೋಪಮಸಿತೇತರಕಂಠಕಾಂತಿಸೌಂದರ್ಯಮೂರ್ತಿಮಮುಮಾಶ್ರಯ ವಿಶ್ವನಾಥಂ || 24 ||

ಭಂದಶ್ಚಯಸ್ತುತಚರಿತ್ರ ಪುರತ್ರಯಾರೇ ಕುಂದಪ್ರಸೂನಕೃತಸೇವನತೃಪ್ತಚಿತ್ತ |

ತ್ವಾದೀನಬಂಧುಮರುಣೇಂದುಲಸತ್ಕಪರ್ಧಂ ವಂದೇಽರಿಮರ್ಧನ ಸುಹೃದ್ಧನವಿಶ್ವನಾಥಂ || 25 ||

ನಂದಿಕೇಶ್ವರ (ಎಲ್ಲೂರು)-

ಸುಚಾರುಕರ್ಣಲಾಂಗೂಲಶೃಂಗಾಂಘ್ರ್ಯಾದರದೃಜ್ಜುಖಂ |

ಕಕುದ್ಮಂತಂ ವೃಷಂ ಶ್ವೇತಂ ನೌಮಿ ಶಂಕರವಾಹನಂ || 26 ||

ವೇದವ್ಯಾಸ ಪ್ರಾರ್ಥನ-

ಭವಘರ್ಮಭವಾರ್ತಿಘ್ನಃ ಸ ಮಠಃ ಸೇವ್ಯತಾಂ ಸತಾ |

ಕೃಷ್ಣದ್ವೈಪಾಯನಘನೋ ಯತ್ರಾಗಾದ್ವಾಯುವರ್ತುನಾ || ೨೭ ||

“ತೀರ್ಥಪ್ರಬಂಧಃ”

ಸ್ನೇಹಾದ್ರೂಪಮಧ್ಯಹೃದಯಾಖ್ಯದಶಾನುಷಕ್ತಂಮೋಹಾಖ್ಯಸಂತಮಸಕ್ಯಂತನತೀವ್ರಶಕ್ತಿಂ |
ಶ್ರೀಮಧ್ಯವಾಟಮಠಪೌರಟಭಾಜನಸ್ಥಂವ್ಯಾಸಪ್ರದೀಪಮಿಮಮಾದರತೋ ಭಜಧ್ವಂ || 28 ||

ವೇದವ್ಯಾಸ ಗುಣಾವಾಸ ವಿದ್ಯಾಧೀಶ ಸತಾಂ ವಶ |

ಮಾಂ ನಿರಾಶಂ ಗತಕ್ಷೇಶಂ ಕುರ್ವನಾಶಂ ಹರೇನಿಶಂ ||29 ||

ಭೂನ್ಯಸ್ತವಾಮಾಂಕಗವಾಮಪಾಣಿಂ ಉತ್ಕಿಪ್ತದಕ್ಷೋರುಗತಾನ್ಯಹಸ್ತಂ |

ಚಕ್ರಾಯುಧಂ ವೇತ್ರವತೀತಟಸ್ಥಂ ಚಿಂತಾಮಣಿಂ ಶ್ರೀ ನರಸಿಂಹಮೀಡೇ ||30 ||

ಉದ್ಗತ್ಯ ಪಾತಾಲತಲಾತ್ ಕರಸ್ಥಚಕ್ರೇಣ ಚಕ್ರಂ ಖಲಯೀಗಿನೀನಾಂ |

ನಿಹತ್ಯ ಗೌರೀವರಕಾಮದೋಽಭೂದುನ್ನಮ್ರಕರ್ಣೋ ನರಸಿಂಹ ಏಷಃ || 31 ||

ನೇತ್ರಾವತೀ ನದಿ-

ವರಾಹನಯನಾನಂದಧಾರಾ ನೇತ್ರಾವತೀಸರಿತ್ |

ಶುಷ್ಕಾಂ ತದ್ಭಕಿಲತಿಕಾಂ ಪುಷ್ಣಾತಿ ಕಥಮನ್ಯಥಾ || 32 ||

ಕೋಲಲೋಲಕೃಪಾಶೀಲಲೋಚನಾಂಬುಜಚುಂಬಿನಿ |

ಮಜ್ಜನ್ ನೇತ್ರಾವತೀತೋಯೇ ತದ್ಧಯೇಕ್ಷಾಸ್ಪದಂ ನ ಕಃ || 33 ||

ಕುಮಾರಧಾರಾ-

ಕುಮಾರಧಾರಾಸರಿತಾ ಸಮೇತಾ ನೇತ್ರಾವತೀ ಭಾತಿ ತರಂಗಿಣೀಯಂ |

ತ್ರಿಮಾರ್ಗಗಾತೀರಗತೋಽಪ್ಯವಾತ್ಸೀತ್ ತ್ರಿಲೋಚನೋ ಯತ್ರ ಸಹಸ್ರಮೂರ್ತಿಃ || 34 ||

ಕುಮಾರಧಾರೇ ಸುಜನೋದ್ಧಾರೇ ವಿಜ್ಞಾನಧಾರಯಾ |

ಪುನೀಹಿ ಮಾಮಘಸ್ತೋಮಂ ಲುನೀಹಿ ಸದನೀಹಿತಂ || 35 ||

ಕುಮಾರಧಾರೇ ತ್ವತ್ತೀರೇ ಮುಕ್ತಿದ್ವಾರೇ ಗುಣಾಕರೇ |

ತಪಸ್ತಪಂತಃ ಸನ್ಮಂತ್ರಂ ಜಪಂತಃ ಸ್ಯಾಮ ಸಂತತಂ || 36 ||

ಸುಬ್ರಹ್ಮಣ್ಯ ಕ್ಷೇತ್ರ-

ಸುಬ್ರಹ್ಮಣ್ಯಸ್ಯ ಮಹಿಮಾ ವರ್ಣಿತುಂ ಕೇನ ಶಕ್ಯತೇ |

ಯತ್ರೋಚ್ಚಿಷ್ಠಮಪಿ ಸ್ಪಷ್ಟಂ ಶ್ವಿತ್ರಿಣಃ ಶೋಧಯತ್ಯಹೋ || ೩೭ ||

ಬ್ರಹ್ಮಹತ್ಯಾದೋಷಶೇಷಂ ಬ್ರಾಹ್ಮಣಾನಾಂ ಹರನ್ನಯಂ |

ವಿರೋಧೇ ತು ಪರಂ ಕಾರ್ಯಮಿತಿ ನ್ಯಾಯಮಮಾನಯತ್ || ೩೮ ||

ಸುಬ್ರಹ್ಮಣ್ಯ ಸುರಾಗ್ರಗಣ್ಯ ಕುಜನಾರಣ್ಯಜ್ವಲತ್ಪಾವಕ

ಪ್ರಬ್ರೂಯಾತ್ ತವ ವಿಕ್ರಮಂ ಭುವಿ ಕವಿಃ ಕೋ ವಾಽಮರೋ ವಾ ದಿವಿ |

“ತೀರ್ಥಪ್ರಬಂಧಃ”

ಯಃ ಪ್ರಾಗಪ್ರತಿಮಲ್ಲತಾರಕಮಹಾದೈತ್ಯಂ ಸುದೃಪ್ತಂ ಭವಾನ್
ವಿಪ್ರೌಘಪ್ರಿಯ ಸುಪ್ರಭಾವ ಸಮರೇ ಕೀಡನ್ನಜೈಷೀದ್ವಿಷಂ || ೩೯ ||
ಅನ್ನಂ ದದಾಸಿ ವಿದಧಾಸ್ಯಖಿಲಸ್ಯ ರಕ್ಷಾಂ ಕ್ಲಿನ್ನಂ ಪುನಾಸಿ ವಿಲುನಾಸಿ ಸಮಸ್ತದೋಷಾನ್ |
ಹೇ ಸ್ಕಂದ ವಂದ್ಯ ಭವತೋಭುವನೇ ಭವಾನೀಸೂನೇ ಕೃಪಾಜಲನಿಧೇ ಕತಮಃಸಮಃಸ್ಯಾತ್||೪೦||
ಪ್ರವರ್ತಿತಸ್ಕಾಂದಮತಃ ಪೃಥಿವ್ಯಾಂ ಜಗತ್ಪತಿಂ ಶ್ರೀಪತಿಮಾತ್ಮನಾಥಂ |
ರಹಸ್ಯಪಾರಾಧಯಿತುಂ ಗುಹಾದ್ಯ ಗುಹಾಂಶ್ರಿತೋಽಸೀತಿ ಮಮ ಪ್ರಕರ್ಕಃ || ೪೧ ||
ಶ್ರೀವಿಷ್ಣುತೀರ್ಥಮುನಿಮಿತ್ರ ಸುರಾರಿಚೈತ್ರ ಶ್ರೀಕೃಷ್ಣಪಜ್ಜಲಜಭೃಂಗ ಕೃತಾಘಭಂಗ |
ಸಹ್ಯೇಶ ದೇಹಿ ಸಕಲೈರುಪಜೀವ್ಯಮನ್ನಂ ಸಂಹರ್ತೃ ಸರ್ವಭುವನಸ್ಯ ಕುಮಾರಮಹ್ಯಂ||೪೨||

ವೇದವ್ಯಾಸಸಂಪುಟ-

ಯತ್ರ ಸಂಪುಟಮಸ್ಫೋಟಂ ಕೃಷ್ಣಸ್ಯ ಸ್ಫೋರಯತ್ಯಹೋ |
ಅಗ್ರಾಹ್ಯತ್ವಮದೃಶ್ಯತ್ವಂ ಕಿಂ ಪುನಸ್ತತ್ರ ಪಂಡಿತಾಃ || ೪೩ ||
ಅಭೇದ್ಯಮತಿಯತೇನಾಪ್ಯಸ್ಥಲತ್ಕೃಷ್ಣವಿಗ್ರಹಂ |
ತತ್ಪೂಜಾಭಾಜನಂ ಭಾತಿ ಮಾಧ್ವಂ ಹೃದಿವ ಸಂಪುಟಂ || ೪೪ ||

ಪಯಸ್ವಿನೀ ನದೀ-

ಪಯಸ್ವಿನಿ ಜಗತ್ಸಾವಮೀ ತ್ವಯಿ ಸನ್ನಿಹಿತೋ ಧ್ರುವಂ |
ನ ಚೇತ್ ತತ್ಪ್ರೇಯಸೀ ತೀರೇ ಕಥಂ ತೇಽವತರಿಷ್ಯತಿ || ೪೫ ||

ಸುವರ್ಣಾ ನದಿ-

ವೇದಾಚಲಹೃದುದ್ಭೂತಾಂ ಸುವರ್ಣಾಂ ಕೋ ನು ವರ್ಣಯೇತ್ |
ಅಂಹಸೋ ದಹ್ಯಮಾನಸ್ಯ ಶ್ರಾವಯಂತೀಂ ಸ್ವನಂ ಜನಾನ್ || ೪೬ ||
ಭಾಸಿ ಕುಂಭಾಸಿಸಂಜ್ಞ ತ್ವಂ ಕ್ಷೇತ್ರಂ ಶ್ರೀಶಗಿರೀಶಯೋಃ |
ಯತ್ರ ಕುಂಭಾಸುರಸ್ಯಾಸಿರಭಾಸೀದ್ವೌ ಪದೀಪತಿಃ || ೪೭ ||
ಗುಹಾಮುಖಿಂ ತೀರ್ಥನೇತ್ರಂ ವೇದಸ್ಥಾನಂ ವನಾಯನಂ |
ಯತ್ಯರ್ಥ್ಯಂ ಗೌತಮಕ್ಷೇತ್ರಂ ಚಿತ್ರಂ ತತ್ತನುವದ್ ಬಭೌ|| ೪೮ ||

ಕೋಟೀಶ್ವರ ಕ್ಷೇತ್ರ-

ಚಾರು ಕೋಟೀಶ್ವರಸ್ಥಾನಂ ಶೋಭತೇ ಯತ್ ಪುರತ್ರಯಂ |
ಪುರಾರಿವ ನಿರ್ಜಿತ್ಯ ಧ್ವಜೇನಾದ್ಯಾಪಿ ಜೃಂಭತೇ || ೪೯ ||

“ತೀರ್ಥಪ್ರಬಂಧಃ”

ನಮಸ್ತೇ ಶಿತಿಕಂತಾಯ ಕೋಟಿಸಂಖ್ಯರ್ಷಿತೋಷಣಾತ್ |

ಯಃ ಕೋಟೀಶ್ವರಸಂಜ್ಞೋಽಭೂಃ ಸ ಕಿಂ ನೈಕರ್ಷಿಕಾಮಧುಕ್ || ೫೦ ||

ಕೋಡನಾರಾಯಣ ಕ್ಷೇತ್ರ -

ಕ್ರೋಡಯೋಗೀಶ್ವರಕ್ಷೇತ್ರಂ ಭಾತಿ ಶುಕ್ತಿಮತೀತಟೇ |

ಸತಾಂ ಮತಾ ದ್ವಿತಾ ಯತ್ರ ಸ್ಪಷ್ಟೋಮೇಶರಮೇಶಯೋಃ || ೫೧ ||

ದ್ವಾಸುಪರ್ಣೇತಿ ವೇದಾರ್ಥಭೂತೌ ತೌ ಪ್ರಾಯಶೋಽಮರೌ |

ಯದೇಕೋಽಶ್ನಾತಿ ಬಹುಶೋಽನಶ್ನನ್ನನ್ಯೋ ವಿವರ್ಧತೇ || ೫೨ ||

ಶ್ರುತಿಶತವರ್ಣಿತಚರಿತಂ ಯತಿಹೃನ್ನಿರತಂ ಯಥೇಷ್ಟಗುಣಭರಿತಂ |

ಕಿಂಕರವರದಮನಿಂದ್ಯಂ ಶಂಕರನಾರಾಯಣಂ ವಂದೇ || ೫೩ ||

ಶೂಲಸುದರ್ಶನಸುರುಚಂ ಬಾಲೇಂದೂಜ್ವಲಕಿರೀಟಶೋಭಿತಶಿರಸಂ |

ಪಂಕಜಮುಖಕರಚರಣಂ ಶಂಕರನಾರಾಯಣಂ ವಂದೇ || ೫೪ ||

ಪಿನೋರುಕಟಿಸುನಾಭಂ ಧ್ಯಾನಾರ್ಹೋರಸ್ಥಿತಾಹಿಫಣಹಾರಂ |

ಶಂಖಾಭ್ರವರ್ಣಮನಘಂ ಶಂಕರನಾರಾಯಣಂ ವಂದೇ || ೫೫ ||

ಕೊಲ್ಲೂರು ಮೂಕಾಂಬಿಕಾ ಕ್ಷೇತ್ರ-

ಮೂಕಾಂಬಿಕಾ ಕೃಪಾಲೋಕಾದಾಕಾಂಕ್ಷಿತಫಲಪ್ರದಾ |

ಮೂಕಾನಕೃತ ಮೇ ಶತ್ರುನೇಕಾಂತಿಕಜನಪ್ರಿಯಾ || ೫೬ ||

ಕ್ಷಚಿತ್ ಪೃಥಿವ್ಯಾಂ ಪರಿತಶ್ಚರಂತೀ ನಭಃಸ್ಥಲಂ ಚಾಪಿ ಮುಹುರ್ವಜಂತೀ |

ವಿಪಕ್ಷವಿಧ್ವಂಸವಿಧೌ ಸ್ಫುರಂತೀ ಕಾತ್ಯಾಯನೀ ಕಂದುಕವದ್ವಿಭಾತಿ || ೫೭ ||

ಸಹ್ಯ ಪರ್ವತ -

ಸಹ್ಯೋಽಪ್ಯಸಹ್ಯೋಽಸಿ ಗಿರೇ ಪಾಪಾನಾಮಸ್ತು ತತ್ ತಥಾ |

ಅಚಲಸ್ತ್ವಂ ಚಲಸಿ ಮನ್ಮನಸಸ್ತನ್ನರೋಚತೇ || ೫೮ ||

ಹರಿಹರ ಕ್ಷೇತ್ರ -

ಮುರಪುರಹರ ಲಕ್ಷ್ಮೀಪಾರ್ವತೀಕೇಲಿಲೋಲ ಸ್ಫುರದಸಿತಸಿತಾಂಗಾಸಹ್ಯಚಕ್ರತ್ರಿಶೂಲ |

ಪರತರ ಗುರುಮೂರ್ತೇ ಪಾವನಾಪಾರಕೀರ್ತೇಹರಿಹರ ತವ ಪಾದಾಂಭೋಜಯುಗ್ಮಂನತೋಽಸ್ಮಿ || ೫೯ ||

ಹರೇ ಭವಹರೇ ತೇಽಂಘ್ರೌ ಭಕ್ತಿಮುಕ್ತಿಪ್ರದಾಽಸ್ತು ಮೇ |

ವೈರಾಗ್ಯಭಾಗ್ಯಂ ವಿತರ ಹರ ಗೌರೀ ಮನೋಹರ || ೬೦ ||

ಯದೇಕೇನ ನ ವಧ್ಯೋಽರಿಸ್ತತೋ ಹರಿಹರಾವುಭೌ |

“ತೀರ್ಥಪ್ರಬಂಧಃ”

ಸಹಾಗತಾವರ್ಧದೃಶ್ಯಾವೈಕೃಂ ಚೇತ್ ಶತ್ರುಣಾ ಜಿತಂ || ೬೦ ||

ಅರ್ಧನಾರೀಶ್ವರಃ ಶಂಭುರ್ಯಥಾ ಭೇದೇಽಪಿ ದೃಶ್ಯತೇ |

ಮೂರ್ತೇರೇಕೈಕಭಾಗಸ್ತೌ ತಥಾ ಹರಿಹರಾವೃಭೌ || ೬೧ ||

ನಿರ್ವಿಷಂ ವತ್ಸನಾಭಿಶ್ಚ ಯಥೈಕಾಮಾಶ್ರಿತೌ ಲತಾಂ |

ತಥಾ ಹರಿಹರೌ ಭಿನ್ನತರಾವಪ್ಯೇಕಮೂರ್ತಿಗೌ || ೬೨ ||

ಬಿದರಹಳ್ಳಿ ಅಶ್ವತ್ಥನಾರಾಯಣ -

ಮಾ ಯಾಹಿ ಪುಷ್ಕರಮಹೀಮಥವಾ ಪ್ರಯಾಗಂ ಕಾಶೀಂ ಗಯಾಂಬದರಿಕಾಶ್ರಮಮತ್ಯಸಾಧ್ಯಂ |
ಸೇತುಂ ಚ ರಾಘವಕೃತಂ ವರತುಂಗಭದ್ರಾತಿರಸ್ಥಪಿಪ್ಪಲಗೃಹಂ ಹರಿಮೇಹಿ ಸಿದ್ಧೈಃ || ೬೪ ||

ಪಾದಸ್ಥಾನಲ್ಪಪಾದಃ ತನುನಿಹಿತತನುಃ ಕೋಮಲಾಗ್ರಸ್ಥಿತಾಸ್ಯಃ |

ಸ್ಕಂಧಸ್ಕಂಧೋಽಗ್ರೈಶ್ಚಾಖಾಸ್ಥಿತಕರನಿಕರಃ ಶ್ರೀಧರಾಶ್ಲಿಷ್ಠಪಾರ್ಶ್ವಃ |

ವ್ಯಾಪ್ಯಾಶ್ವತ್ಥಂ ಮುಕುಂದಸ್ತ್ರಿದಶಪರಿವೃತಸ್ತುಂಗಭದ್ರಾತಿಭದ್ರೇ

ವೇಣುಗ್ರಾಮೇ ಸದಾಽಽಸ್ತೇ ಸಕಲಜನಮನೋಽಭೀಷ್ಟದಾಯೀ ದಯಾಲುಃ || ೬೫ ||

ಬಿದರಹಳ್ಳಿ ಅಶ್ವತ್ಥವೃಕ್ಷ -

ಮಧ್ಯಸ್ಥಕೃಷ್ಣ ಪರಿಪಾಲಯ ಭಕ್ತವರ್ಗಂ ರುದ್ರಾಶ್ರಿತಾಗ್ರ ರುಜಮರ್ಧಯ ಸೇವಕಸ್ಯ |

ಪದ್ಮಾಸನಾವಸಥಮೂಲಸೃಜಾಸ್ಯ ತಂತುಂ ಸದ್ವಂದ್ಯ ಪಿಪ್ಪಲತರೋ ವಿತರಾಖಿಲೇಷ್ಟಂ || ೬೬ ||

ತುಂಗಾತರಂಗಪರಿವರ್ತನಪೂತವಾತ ಸಂಗೇನ ತೇಽಂಘ್ರಿಪಚಲಂತಿ ದಲಾನಿ ಭಾಂತಿ |

ಜನಾಂತರೋತ್ಥದೃಢಮೂಲದುರಂತದುಷ್ಕೃತ್ಯುನ್ಮೂಲನೋದ್ಯತಕರಾಂಗುಲಿಕಾಂತಿಮಂತಿ || ೬೭ ||

ಬಿದರಹಳ್ಳಿ ಸೋಮೇಶ್ವರ-

ಸೋಮೇಶ್ವರಾಯ ಸಿತಭೂತಿವಿಕಸ್ವರಾಯ ಪ್ರೇಮಪ್ರವೃದ್ಧಗಿರಿಜಾಹೃದಿ ಭಾಸ್ವರಾಯ |

ತುಂಗೋಲ್ಲಸತ್ಪವನಪಾವಿತವಂಶಪಲ್ಲೀಮಾಂಗಲ್ಯಹೇತುಚರಿತಾಯ ನಮಃ ಶಿವಾಯ || ೬೮ ||

ಬಂಕಾಪುರದ ಕೇಶವ-

ಶಂಖಾಭೋಜಗದಾಸುದರ್ಶನಧರಂ ಸಂಕೀರ್ತ್ಯಮಾನಂ ಸುರೈಃ |

ಕೈಂಕರ್ಯಪ್ರಿಯಲಕ್ಷ್ಮಣೇಂದ್ರರಚಿತಾಲಂಕಾರಪೂಜೋತ್ಸವಂ |

ಪಂಕೋದ್ಭೂತಸಮಾನಲೋಚನಯುಗಂ ಬಂಕಾಪುರಶ್ರೀಕರಂ

ಹುಂಕಾರಸ್ವನಧಿಕ್ಕೃತಾಶ್ರಿತಜನಾತಂಕಂ ಭಜೇ ಕೇಶವಂ || ೬೯ ||

“ತೀರ್ಥಪ್ರಬಂಧಃ”

ವರದಾ ನದಿ-

ಸ್ಮರದಾಶ್ರಿತದುಷ್ಕರ್ಮಗುರುದಾಹವಿದಾರಿಣೀಂ |
ವರದಾಂ ಹರಿದಾಸೇಷ್ಟವರದಾನರತಾಂ ಭಜೇ | ೨೦ |
ಹರಸಾಯಕನಿದರ್ಧಪುರ ಗಾಯಕಧೂರ್ಧರ |
ಸುರನಾಯಕ ದೈತ್ಯೇಂದ್ರವರದಾಯಕ ಪಾಹಿಮಾಂ || ೨೧ ||

ಧರ್ಮಗಂಗಾ ನದೀ-

ಹೇ ಧರ್ಮಗಂಗೇ ಪಾಪೌಘಭಂಗೇ ತುಂಗತರಂಗಿಣಿ |
ಚೇತೋ ಮದೀಯಂ ಸದ್ಧರ್ಮಕರ್ಮಣ್ಯೇವ ಸ್ಥಿರಂ ಕುರು || ೨೨ ||

ಶಾಲ್ಮಲೀ ನದಿ-

ನದೀ ಮುದೇಸ್ತ್ವಿಯಂ ಪ್ರತ್ಯಜ್ಞದೀನಹೃದಯಂಗಮಾ |
ಗಂಗೂತ್ತುಂಗಾ ದೃಶ್ಯತೇಽದ್ಧಾರಮ್ಯಾಽಷ್ಟಮ್ಯಾಂ ಯದಂಭಸಿ || ೨೩ ||
ಭರ್ತುರಗ್ರೇ ಸ್ವಲಾವಣ್ಯವಿಸ್ತೃತೇರವಿವೇಕಿನೀಂ |
ಸ್ವಾಸೇವಿತಾಂ ಸಖೀಮೇತಾಂ ಸರ್ವಸೇವ್ಯಾಂ ಕರೋತಿ ಸಾ || ೨೪ ||

ಸೋದಾ ತ್ರಿವಿಕ್ರಮ-

ಗಂಗಾ ಮಾಧ್ವಯತೇಃ ಕೀರ್ತ್ಯೈಸ್ಥಾನಶ್ರೀಭೂಮನೋಹರಂ |
ಕೃತ್ವಾ ತ್ರಿವಿಕ್ರಮಂ ಚಕ್ರೇ ಪಿತೃಮಾತ್ರಗ್ರಜೋತ್ಸವಂ || ೨೫ ||
ತ್ರಿವಿಕ್ರಮಂ ರಮ್ಯಗದಾರಿಶಂಖಸರೋಜಮಾಲಾಧರಮಿಂದುವರ್ಣಮ್ |
ಮನೋಹರಾಂಗಂ ಯತಿವಾದಿರಾಜಪ್ರತಿಷ್ಠಿತಂ ನೌಮಿ ಸದಾ ಪ್ರಸನ್ನಂ || ೨೬ ||

ಮಂಜುಗುಣೇ ಕ್ಷೇತ್ರ ವೇಂಕಟೇಶ -

ಮನೋಹರಗಿರಿದ್ರೋಣೀವಾಸಂ ಶ್ರೀಶಂ ಸತಾಂ ವಶಂ |
ಧನುರ್ಭಾಣಧರಂ ಭಾಗ್ಯಕರಂ ಪಾಪಹರಂ ಭಜೇ || ೨೭ ||
ಖಲಮೃಗಮೃಗಯಾರ್ಥಂ ಪಾದುಕಾಶೋಭಿಪಾದಃಕರಧೃತಶರಚಕ್ರೋದ್ದಾಮಶಂಖಾಗ್ರ್ಯಚಾಪಃ|
ಸಕಲಭುವಿ ಚರಿತ್ವಾ ಮಂಜುಗುಣ್ಯಾಖ್ಯರಮ್ಯಸ್ಥಲಸದನಗತೋಽಭೂದ್ವೇಂಕಟೇಶೋ ಮುಕುಂದಃ||೨೮||

ಏಣ ಭೈರವಕ್ಷೇತ್ರ -

ಯಸ್ಯ ಭೈರವನಾದೇನ ವಿದ್ರವಂತ್ಯಘರಾಶಯಃ |
ಏಣಾ ಇವ ಭಯಾನ್ನಿತ್ಯಂ ತಂ ನತೋಽಸ್ಮೈಣಭೈರವಂ || ೨೯ ||

“ತೀರ್ಥಪ್ರಬಂಧಃ”

ಗೋಕರ್ಣಕ್ಷೇತ್ರ – ಗೋಕರ್ಣ–

ಯೇ ವಿಷ್ಣೋಃ ಪದಪದ್ಮಚಿಂತನರತಾಸ್ತತ್ಕರ್ಮನಿಷ್ಠಾಚ್ಚಯೇ
ಯೇ ತದ್ಭಕ್ತಪರಾಯಣಾಃ ಶುಭಧಿಯಃ ಯೇಽರ್ಚಂತಿ ಮಾಂ ಚಾನಿಶಂ |
ಏಕಾಂತೇ ತದಭೀಷ್ಟಮಾಶು ವಸುಧೇ ದೇಹೀತಿ ಗಾಂ ಬೋಧಯನ್
ಶ್ರೀಗೋಕರ್ಣಕೃತಾಲಯೋ ವಿಜಯತೇ ದೇವಃ ಸ ಗೌರೀಧವಃ || ೮೦ ||
ಗೋಕರ್ಣಭಾಸಿತಾಂಗಃ ಪ್ರತ್ಯುಪಕುರ್ವನ್ನಿವಾಂಬಿಕಾರಮಣಃ |
ಗೋಕರ್ಣಸಂಜ್ಞಮಧುನಾ ಭಾಸಯತಿ ಕ್ಷೇತ್ರಮಂಬುಧೇಸ್ತೀರೇ || ೮೧ ||
ಪೂರ್ಣೇಂದುವರ್ಣ ಗೋಕರ್ಣಕಾರ ಮಾರಭಯಂಕರ |
ಭವಾಯ ಭವ ಮೇ ದೇವ ಭವಾನೀಪ್ರಿಯ ಶಂಕರ || ೮೨ ||

ಗೋಕರ್ಣಕ್ಷೇತ್ರ ವಿಘ್ನೇಶ್ವರ–

ದುಷ್ಟಾನಾಂ ವಿಘ್ನಕರ್ತಾ ಸುಚರಿತಸುಜನಸ್ತೋಮವಿಘ್ನಾಪಹರ್ತಾ
ತಸ್ಮಾದ್ವಿಘ್ನಾದಿಪೋಽಹಂ ಮತ ಇತಿ ಸುಧಿಯಾಂ ಸ್ಪಷ್ಟಮಾಜ್ಞಾಪನಾಯ |
ಪೌಲಸ್ತ್ಯೇಚ್ಚಾಂತರಾಯಃ ಸುರಮುನಿಕರಾಭೀಷ್ಟಸಂಪ್ರಾಪ್ಯಪಾಯಃ
ಶ್ರೇಯೋ ವಿಘ್ನಾಧಿರಾಜಃ ಪ್ರದಿಶತು ಸತತಂ ಭೂರಿ ಗೌರೀತನೂಜಃ || ೮೩ ||

ಕೊಲ್ಹಾಪುರ ಮಹಾಲಕ್ಷ್ಮೀ–

ಅಮಾನವನಜಸ್ಥಾನಸರಸೀಕುಲಸಂಕುಲೇ |
ರಮಾ ಕೊಲ್ಹಾಪುರಕ್ಷೇತ್ರೇ ವಸತೀತಿ ಕಿಮದ್ಭುತಂ || ೮೪ ||
ಧ್ಯಾತಾಽಽಧ್ಯಾ ತಾಂತಶಾಂತಪ್ರಿಯಜನವಿಭವಾಯಾನ್ವಹಂ ಯಾ ಹೃದಂತಃ
ಖ್ಯಾತಾಖ್ಯಾ ತಾದೃಶಾಭ್ಯುನ್ನತಿವಿತರಣಶಕ್ತ್ಯಾಲಯಾ ಯಾ ಪಯೇಬ್ಧೇಃ |
ಜಾತಾಽಜಾತಾದಿದೇವವ್ರಜಮನುಜತತೇಃ ಶ್ರೇಯಸೇ ಭೂಯಸೇ ಸಾ
ಮಾತಾ ಮಾ ತಾಪಸಾರಾಧಿತಪದಕಮಲಾ ಧೋಕ್ಷಜಪ್ರೇಯಸೀ ಸ್ಯಾತ್ || ೮೫ ||

ತಾಪಾ ನದೀ–

ತಥಂ ತಾಪಾಭಿಧಾ ತೇಽಂಬ ತಾಪಘ್ನಾ ಇತಿ ಸಂಶಯಃ |
ಅಘತಾಪಪ್ರದಾಯಿನ್ಯಾಸ್ತವ ಸಂದರ್ಶನಾದ್ಗತಃ || ೮೬ ||

“ತೀರ್ಥಪ್ರಬಂಧಃ”

ನರ್ಮದಾ ನದೀ-

ಸ್ವಾವಗಾಹನಮಾತ್ರೇಣ ಯಾ ಸ್ವರ್ಗವನಿತಾಜನೈಃ |
ಸಹ ನರ್ಮಗಿರಾಂ ದಾತ್ರೀ ಭಜೇ ತಾಂ ನರ್ಮದಾನದೀಂ || ೮೭ ||

ಪ್ರಭಾಸ ಕ್ಷೇತ್ರ-

ಸರಸ್ವತೀಹಿರಣ್ಯಾಭ್ಯಾಂ ಸಂಗೋ ಯತ್ರಾಪರಾಂಬುಧೇಃ |
ಪ್ರಭಾಸಾಖ್ಯ ತದಾಭಾತಿ ಪ್ರಭಾಽಽಸ ಹಿ ಯತೋ ಭುವಃ || ೮೮ ||

ಬಾಣಗಂಗಾ -

ಬಾಣಪ್ರಯೋಗಸಂಜಾತಾ ಬಾಣಗಂಗಾ ವಿಭಾತಿ ಸಾ |
ಸ್ವಚ್ಛಾ ಸ್ಮರದಘಚ್ಛೇತ್ರಿ ಕೃಷ್ಣಕೀರ್ತಿರವೋನ್ಮುಖೀ || ೮೯ ||

ದ್ವಾರಕಾ ಕ್ಷೇತ್ರ -

ವಿಶ್ವಂಭರಾಂ ಘನತರಾಮಪಿ ಭೂರಿಯತ್ಯೈರ್ನಿರ್ಭಿದ್ಯಯತ್ಪದಮುಪೇತ್ಯ ಬಲೀಂದ್ರಗೇಹಾತ್ |
ಆಸ್ತೇ ತ್ರಿವಿಕ್ರಮತನುಹರಂದ್ವಿತೀಯಾಸಾ ದ್ವಾರಕೇಪ್ಸಿತಪುಮರ್ಥಕರೀ ಪುರೀ ನಃ || ೯೦ ||

ದ್ವಾರಕಾ ತ್ರಿವಿಕ್ರಮ-

ತ್ರಿವಿಕ್ರಮೋ ವಿಜಯತೇ ತ್ವಯೋವಿಖ್ಯಾತವಿಕ್ರಮಃ |
ಯಃ ಕುಶಂ ದಮಯಿತ್ವೇಮಾಂ ಚಕೆ ವಿಪ್ರಕುಶಸ್ಥಲೀಂ || ೯೧ ||
ಸಗದೋಽಪಿ ಹ್ಯಸೌ ದೇವಃ ಸಂಸಾರೇಽಗದತಾಮಗಾತ್ |
ತ್ರಿವಿಕ್ರಮೋಽಪ್ಯಸೌ ಯೋಗಿಮನಸೋಽವಿಕ್ರಮೋಽಭವತ್ || ೯೨ ||

ಗೋಮತೀ ನದೀ

ಶ್ರೀಕೃಷ್ಣಚರಣಾಂಭೋಜರಜೋರಂಜಿತಗೋಮತೀಂ |
ಗೋಮತೀಮಬ್ಧಿರಮಣೀಂ ಭಜೇ ತಾಪತ್ರಯಾಪಹಾಂ || ೯೩ ||
ಫುಲ್ಲಫೇನಸಿತಾಂಭೋದಿಕಲ್ಲೋಲಧೃತಯಾ ತಯಾ |
ವಲ್ಲಭಾಂಲಿಂಗನಸುಖಂ ದುರ್ಲಭಂ ಲಭ್ಯತೇಽನಿಶಂ || ೯೪ ||

ಚಕ್ರತೀರ್ಥ-

ಚಕ್ರತೀರ್ಥಸ್ಯ ಮಹಿಮಾ ವರ್ಣಿತುಂ ಕೇನ ಶಕ್ಯತೇ |
ಯಚ್ಚಿಲಾಮಪಿ ಸಂಗೇನ ವಿಧತ್ತೇ ವಿಶ್ವವಂದಿತಾಂ || ೯೫ ||

“ತೀರ್ಥಪ್ರಬಂಧಃ”

ಶಂಖೋದ್ಧಾರ ಕ್ಷೇತ್ರ -

ಪಾಪೇನಾಪಿ ಸಮಾವೃತಸ್ಯ ವಿಮಲಜ್ಞಾನೋಜ್ಜಿತಸ್ಯಾಪ್ಯಲಂ
ಮಗ್ನಸ್ಯಾಪಿ ಭವಾಂಬುಧಾವಿಹ ಭವೇತ್ ಪೂತಸ್ಯ ಜಾತೋದ್ಧೃತಿಃ |
ಇತ್ಯಾಖ್ಯಾಪಯಿತುಂ ದರಂ ಮುರಹರೋ ಯತ್ರೋದ್ಧಾರಾದರಾತ್
ಶಂಖೋದ್ಧಾರಪದಂ ವಿಭಾತಿ ತದಿದಂ ಕ್ಷೇತ್ರಂ ಪವಿತ್ರಂ ಭುವಿ || ೯೬ ||

ದ್ವಾರಕಾ ಕ್ಷೇತ್ರ ಗೋಪೀಚಂದನ-

ಫಾಲೇ ಯಲ್ಲಿಖಿತಂ ಧುನೋತಿ ವಿವಿಧಾಂ ಲೇಖಾಂ ವಿಧಾತ್ರಾ ಕೃತಾಂ
ಲೀಲಾರ್ಥಂ ತಿಲಕೀಕೃತಂ ವಿತನುತೇ ವಿದ್ವಲ್ಲಲಾಮಾಯಿತಾನ್ |
ಊರ್ಧ್ವಂ ಯದ್ಧೃತಮುಚ್ಚಲೋಕಪದವೀಸೋಪಾನಮನ್ವೇತಿ ತದ್
ಗೋಪೀಚಂದನಮಂಜಸಾ ವಿಜಯತೇ ತಾಪತ್ರಯಧ್ವಂಸನಂ || ೯೭ ||

ಸಿದ್ಧಪುರೀ ಕ್ಷೇತ್ರ-

ಭಾತಿ ಸಿದ್ಧಪುರೀ ಯತ್ರ ಸಿದ್ಧಾ ಮುಕ್ತಿಪುರೀ ನೃಣಾಂ |
ಪುಣ್ಯಂ ಬಿಂದುಸರೋ ಯತ್ರ ಬಿಂದುಮಾತ್ರಂ ಸರಃ ಸಮಂ || ೯೮ ||

ಪುಷ್ಕರತೀರ್ಥಕ್ಷೇತ್ರ-

ತೀರ್ಥಾನಾಮುತ್ತಮಂ ತೀರ್ಥಂ ಪುಷ್ಕರಂ ಮರ್ತ್ಯದುಷ್ಕರಂ |
ವಿಹರನ್ನಪಿ ವಾರಾಶೌ ವರಾಹೋ ಯತ್ಸರೋಽವಿಶತ್ || ೯೯ ||

||ಇತಿ ಶ್ರೀ ವಾದಿರಾಜ ಶ್ರೀಚರಣಕೃತ ತೀರ್ಥಪ್ರಬಂಧೇ ಪಶ್ಚಿಮಪ್ರಬಂಧಃ||

“ತೀರ್ಥಪ್ರಬಂಧಃ”

ಉತ್ತರತೀರ್ಥಪ್ರಬಂಧ

ಕೃಷ್ಣವೇಣೀ ನದೀ -

ನಮಾಮಿ ಸುಕೃತಶ್ರೇಣೀಂ ಕೃಷ್ಣವೇಣೀಂ ತರಂಗಿಣೀಂ |
ಯದ್ವೀಕ್ಷಣಂ ಕೋಟಿಜನ್ಮಕೃತದುಷ್ಟಮುಶಿಕ್ಷಣಂ || ೧ ||
ಗುರುಂ ಕನ್ಯಾಗತಂ ಧನ್ಯಾ ಯಾ ಪುರಸ್ಕೃತ್ಯ ಸೇವ್ಯಸೇ |
ಶ್ರೀಕೃಷ್ಣವೇಣಿ ಪಾಪಾನಿ ಸಾ ತ್ವಂ ಪುಣ್ಯಯಸಿ ಧ್ರುವಂ || ೨ ||
ಕಿಂ ವರ್ಣಯಾಮಿ ಹೇ ಕೃಷ್ಣ ತ್ವಯಿ ಕೃಷ್ಣಸ್ಯ ಸನ್ನಿಧಿಂ |
ಯತ್ ಸಮಸ್ತಪದೋಕ್ತೌ ತು ಪುಂಭಾವಮವಲಂಬಸೇ || ೩ ||
ಶ್ರೀಕೃಷ್ಣವೇಣಿ ಕಲ್ಯಾಣಿ ಯಾಚೇ ತ್ವಾಮಹಮನ್ವಹಂ |
ಶ್ರೀಕೃಷ್ಣಚರಣಾಂಭೋಜೇ ಭಕ್ತಿಂ ಭಕ್ತಭವಚ್ಚಿದಿ || ೪ ||

ಪಂಡರಾಪುರ ಪುಂಡರೀಕ ಕ್ಷೇತ್ರ -

ಶ್ರೀಭೀಮರಥ್ಯಮಲನೀರಸಮೀರವೇಗನಿರ್ಧೂತತೀರಗನರಾಶುಭಘರ್ಮಜಾಲಂ |
ಶ್ರೀಪಾಂಡುರಂಗಲಸಿತಂ ವರಪುಂಡರೀಕಕ್ಷೇತ್ರಂ ಪವಿತ್ರಮಹಮನ್ವಹಮಾಶ್ರಿತೋಽಸ್ಮಿ ||೫||

ಪುಂಡರೀಕ ಕ್ಷೇತ್ರ ವಿಠಲ -

ತೀರೇ ಸತ್ಸರಿತಸ್ತಿರಸ್ಯುತಧನಾಸಕ್ತಿವಿರಕ್ತಿಪ್ರಿಯಃ
ಪಾದಾಂಭೋಜಮಿದಂ ಮದಂಕಸಹಿತಃ ಸಂಚಿಂತಯಾಂತರ್ಹೃದಿ |
ಪಶ್ಚಾತ್ ತೇ ಕಟಿಮಾತ್ರ ಏವ ಭವಿತಾ ಸಂಸಾರವಾರ್ಧಿನ ಚೇತ್
ಶಿಕ್ಷಾಮೀತಿ ಹಿ ಲಕ್ಷಯತ್ಯನುದಿನಂ ಸ್ವಾವಸ್ಥಯಾ ವಿಠಲಃ || ೬ ||
ಪಾಪಾವಲೀಪಾಟನಪಟ್ಟಪಾಂಗಃ ಶ್ರೀಪಾಣಿಪದ್ಮಾಂಚಿತಜಾನುಜಂಘಃ |
ಗೋಪಾಲಬಾಲಃ ಕೃಪಯಾ ಸ್ವಯಂ ನಃ ಶ್ರೀ ಪಾಂಡುರಂಗೋ ಭವತು ಪ್ರಸನ್ನಃ || ೭ ||
ಪಾಪಾಪನೋದನಪಟು ಪ್ರಿಯಭೃತ್ಯಭೃಂಗೈಃ ಪೇಪೀಯಮಾನಶುಭಸುಂದರತಾರಸಾದ್ರಫಂ |
ತಾಪತ್ರಯೋಪಶಮನಂತರುಣಾಕರ್ಷವರ್ಣಂ ಗೋಪಾಲಬಾಲಚರಣಾಂಬುರುಹಂಶ್ರಿತೋಽಸ್ಮಿ ||೮||

ಗೋದಾವರೀ ನದಿ -

ವಿಪ್ರರ್ಷಿದೇವಕುಲಸಂಕುಲತೀರಯುಗ್ಮಾ ವಿದ್ರಾವಿತಾಘೃತೃಣರೇಣುಕಣಾ ಸ್ವವಾತ್ಮೈಃ |
ಸ್ವಾದೂದಕೈಃ ಪ್ರಶಮಿತಾಖಿಲಲೋಕಶೋಕಾ ಗೋದಾವರೀ ಶುಭಕರೀ ಸರಿದುದ್ಧರೇನ್ನಃ ||೯||
ಅಂಹಾಂಸಿ ಹಂಸಿ ಸತತಂ ಕಿಲ ರಾಸಿ ಪುಣ್ಯಂ ಸಿಂಹಸ್ಥಿತೇ ಸುರಗುರೌ ನ ತದಂಬ ಯಾಚೇ |
ಗೋದೇ ಸಮಸ್ತಫಲದೇ ದಿಶ ಕೃಷ್ಣಪಾದೇ ಭಕ್ತಿಂ ವಿರಕ್ತಿಮಿತರತ್ರ ಪರತ್ರ ಮುಕ್ತಿಂ ||೧೦||

“ತೀರ್ಥಪ್ರಬಂಧಃ”

ಆದೌ ಧವಲಗಂಗಾಖ್ಯಾ ಗಂಗಾದ್ವಾರಾಭಿಧಾಂತರೇ |

ಪಶ್ಚಾತ್ ಕುಶಾವರ್ತಪದಾ ಗೋದಾ ಮೋದಾಯ ಸಾ ಸದಾ || ೧೧ ||

ಯಮುನಾ ನದೀ -

ಕಾಲಿಂದಿ ತ್ವಮಘಾನ್ವಿತಾನಪಿ ಸತಃ ಕೃತ್ವಾ ಪವಿತ್ರಾತ್ಮನೋ

ಗಂತುಂ ನೈವ ಕದಾಪಿ ಮುಂಚಸಿ ತವ ಭ್ರಾತುರ್ನಿಕೇತಂ ಪ್ರತಿ |

ಕಿಂತು ಕ್ಷೀರಪಯೋಧಿವಾಸನಿರತಾನ್ ಪ್ರೀತ್ವಾ ಕರೋಷ್ಯಾಶ್ರಿತಾನ್

ಸ್ನಿಗ್ಧೇ ಭರ್ತೃ ಕಾಮಿನೀಜನರುಚಿಃ ತತ್ಪಕ್ಷ ಏವ ಹ್ಯಲಂ || ೧೨ ||

ಪ್ರಯಾಗ ಕ್ಷೇತ್ರ ತ್ರಿವೇಣಿ -

ತ್ರಿವೇಣೀಯಮಘಶ್ರೇಣೀಕೃಪಾಣೀ ಮುಕ್ತಿಕಾರಿಣೀ |

ಮಮಾನೀಹಿತಮಾದಹ್ಯಾದ್ಧಿಮಾನೀಮಂಶುಮಾನಿವ || ೧೩ ||

ಪ್ರಯಾಗ ಮಾಧವ -

ಪ್ರಯಾಗಮಾಧವೋ ಭೂಯಾದ್ಧಯಾವಾರಿನಿಧಿಹೃದಿ |

ಪ್ರಕೃಷ್ಟಯಾಗಸದೃಶೀ ಸಕೃದ್ಯಸ್ಯ ಹಿ ಸಂಸ್ಕೃತಿಃ || ೧೪ ||

ಗಂಗಾ ನದೀ -

ತ್ವಂ ದೀನೇಷು ದಯಾವತೀತಿ ವಿದಿತಂ ಯದ್ಬ್ರಹ್ಮಹಸ್ತಾಶ್ರಯಂ

ಪ್ರಾಪ್ತಾಽಥಾಚ್ಯುತಪಾದಸಂಗಮಹಿತಾ ಪಶ್ಚಾಚ್ಚ ನಾಕಂ ಗತಾ |

ಸೌವರ್ಣಾಚಲಶೃಂಗಮೇತ್ಯ ಮುದಿತಾ ಶಂಭೋಃ ಶಿರಃ ಸಂಗತಾಃ-

ಪ್ಯಾಸ್ಮಾಕಕ್ಷಿತಿಮಂಡಲೇ ತ್ರಿಪಥಗೇ ತುಷ್ಠಾಸ್ಯಭೀಷ್ಟಪ್ರದಾ || ೧೫ ||

ಆದೌ ಪಾದತಲೋರ್ಧ್ವಭಾಗಮಹಸಾ ಯಾ ರಕ್ತನೀಲಾ ಹರೇಃ

ಸ್ವರ್ಗಸ್ತ್ರೀಕುಚಕುಂಕುಮಾಂಕನಯನೋಪಾಂತಶ್ರಿಯಾಽಭ್ಯಂತರೇ |

ಅಂತೇ ಶಂಭುಕಪರ್ಧಪನ್ನಗಲಶ್ರೇಣೀಜ್ವಲಜ್ಜೋತಿಷಾ

ಜನ್ಮಾರಭ್ಯ ಸರಸ್ವತೀನತನಯಾಸಂಗೇವ ಗಂಗಾಽಸ್ಮಿ ಸಾ || ೧೬ ||

ಆಜ್ಞಾನಾದ್ಯದಿ ಸಜ್ಜನೇಷು ರಚಿತದ್ರೋಹಾನ್ಮಯಿ ಸ್ವರ್ಧುನಿ

ಸ್ವಸ್ಫೂರ್ತ್ಯಾ ಸುಜನೇಷು ದೂಷಣಗಣಾರೋಪಾದವಜ್ಞಾ ತವ |

ತರ್ಹಿ ತ್ವಾಂ ಸಗರಾತ್ಮಜಾಸ್ಥಿನಿಕರಾ ಜಾನಂತಿ ಕಿಂ ತೈಃ ಪ್ರಭೋಃ

ದ್ರೋಹಃ ಕಿಂ ನ ಕೃತಃ ಕಿಮಂಬ ನ ಹರಾವರೋಪಿತಾ ಚೋರತಾ || ೧೭ ||

“ತೀರ್ಥಪ್ರಬಂಧಃ”

ಆರಭ್ಯಾಬ್ಜಜಲೋಕಮಾಕ್ಷಿತಲಾದಾಯಾತಯಾ ಕಿಂ ತ್ವಯಾ
ಮಚ್ಚಿತ್ತಂ ಬಹುದೂರಮಿತ್ಯಮಲಯಾ ತ್ಯಕ್ತಂ ಭಿಯಾ ಜಾಹ್ನವಿ |
ಅಕ್ಷಯ್ಯಾಚಲತುಂಗಶೃಂಗನಿಕರಾನ್ನಿಭಿದ್ಯ ಯಾಂತೀ ಮಮ
ಸ್ವಲ್ಪಂ ಕಿಂ ಬಹು ಮನ್ವಸೇಶುಭಕುಲಂ ಗಂಗೇಽಂತರಂಗೇ ಚಲಂ || ೧೮ ||
ಅಸ್ಥಿಸ್ಪರ್ಶನಮಾತ್ರತಃ ಕಿಮು ತವ ಶ್ರೇಯಃಪ್ರದತ್ವಂ ಗತಂ
ವಿಸ್ತೀರ್ಣಾ ನ ಕಿಮಚ್ಯುತಸ್ಯ ನಗರೀ ಮನ್ಮಾತ್ರದೇಶೋಜ್ಜಿತಾ |
ತದ್ವತ್ಪಾಪಿ ಸಕಂಟಕಂ ಕಿಮು ಸತಾಂ ಸಂತಾನಜೋಽಹಂ ನ ಕಿಂ
ಕಸ್ಮಾದಂಬ ನ ಮೇ ಪ್ರದಾಸ್ಯಸಿ ಪದಂ ಗಂಗೇಽಖಿಲಾರ್ಥಪ್ರದಂ || ೧೯ ||
ಹೇ ಗಂಗೇ ತವ ಕೋಮಲಾಂಘ್ರಿನಲಿನಂ ರಂಭೋರು ನೀವೀಲಸತ್-
ಕಾಂಚೀದಾಮ ತನೂದರಂ ಘನಕುಚವ್ಯಾಕೀರ್ಣಹಾರಂ ವಪುಃ |
ಸನ್ಮುದ್ರಾಂಗದಕಂಕಣಾವೃತಕರಂ ಸ್ಮೇರಂ ಸ್ಫುರತ್ಕುಂಡಲಂ
ಸಾರಂಗಾಕ್ಷಿ ಜಲಾನ್ಯದಿಂದುರುಚಿ ಯೇ ಜಾನಂತಿ ತೇಽನ್ಯೇ ಜಲಾತ್ || ೨೦ ||
ಶ್ರೀನಾರಾಯಣರಾಮಗೋಪತಿಹೃಷೀಕೇಶಾದಿರೂಪೋಽಕ್ಷಮ-
ಸ್ತ್ವಾಂ ಹಾತುಂ ಹರಿಸೂಕರಾಕೃತಿರಥ ಶ್ರೀದೇವಹೂತ್ಯಾತ್ಮಜಃ |
ವೇಣೀಮಾಧವಬಿಂದುಮಾಧವತನುಸ್ತೀರೇ ವ್ಯಧತ್ತ ಸ್ಥಿತಿಂ
ಗಂಗೇ ಕಿಂ ಬಹುನಾಽಧುನಾಽಪಿ ವಸತಿ ತ್ವದ್ಭರ್ತೃಗೇಹೇಽಪ್ಯಸೌ || ೨೧ ||
ಗಂಗೇ ತ್ವಂ ಶುಭಸಂಚಯಸ್ಯ ಜಯದಾ ದೋಷಾತ್ಮನಾಂ ನ ತ್ವಿತಿ
ಜ್ಞಾತಂ ಯತ್ ಕೃತುಕೋಟ್ಯಲಭ್ಯಸುಕೃತಸ್ಯಾಭ್ಯುನ್ನತಿಂ ಯಚ್ಚಸಿ |
ದುಷ್ಕರ್ಮಾಣ್ಯಮಿತಾನಿ ದೂರಯಸಿ ಚ ತ್ವದ್ಗೇಯತೋಯೇಕ್ಷಯಾ
ಪಾನೇನಾಪ್ಯವಗಾಹನೇನ ಮನಸಾ ಧ್ಯಾನೇನ ಗಾನೇನ ವಾ || ೨೨ ||

ಕಾಶೀ ಕ್ಷೇತ್ರ -

ರೂಪ್ಯಾಚಲೇ ಕೃತಪದೋಽಪಿ ಗಿರಿಂದ್ರಪುತ್ರೀಪ್ರೇಮಪ್ರವಾಹಭರಮಾನಿತಮಾನಸೋಽಪಿ |
ಕಾಶೀಮಸೀವರಣಯೋಃ ಪುರಮಂತರಾಲೇಪ್ರೇತಾವೃತಾಮಪಿ ಸತೀಪತಿರಧ್ಯತಿಷ್ಠತ್ || ೨೩ ||

ಬಿಂದುಮಾಧವ ಕ್ಷೇತ್ರ -

ಸ ಬಿಂದುಮಾಧವಃ ಪಾಯಾದ್ವಿಭೋರ್ಯಸ್ಯ ನಿರೀಕ್ಷಣಾತ್ |
ಅಪಾರೋಽಪಿ ಹಿ ಸಂಸಾರಸಿಂಧುರ್ಬಿಂದುತ್ವಮಶ್ನುತೇ || ೨೪ ||

“ತೀರ್ಥಪ್ರಬಂಧಃ”

ಕಾಶೀ ವಿಶ್ವನಾಥ -

ದೋಷಂ ಮೇ ಹರ ಹೇ ಹರೇತಿ ಪತಿತಂ ಪಾದೇ ನಖಚ್ಛದ್ಮನಾ
ನಿದೋಷಂ ಮೃಗಬಿಂಬಮೇಣಹರಣಾತ್ ಕೃತ್ವೇವ ಮೂರ್ಧ್ನಿ ನೃಧಾತ್ |
ಗಂಗಾತೀರನಿವಾಸತಃ ಶುಚಿತಮಂ ಕುರ್ವನ್ನಿವಾಹೀಶ್ವರಾ-
ಸಂಗಾತ್ ತತ್ ಪ್ರಥಯನ್ನಿವ ಪ್ರತಿದಿನಂ ಪಾಯಾತ್ ಸ ಮೃತ್ಯುಂಜಯಃ || ೨೫ ||
ಮೌಲೌ ಯಚ್ಚರಣಾಂಬು ಫಾಲಫಲಕೇ ಯಸ್ಯಾಂಘ್ರಿರೇಣುಃ ಕಥಾ
ಕರ್ಣೇ ವಾಚಿ ಯದೀಯನಾಮ ಹೃದಿ ಯದ್ರೂಪಂ ಯದಾಸ್ವಾದಿತಂ |
ಕುಕ್ಷೌ ಯತ್ತಪಸೇಽಪಟಂ ಕಟಿತಟಂ ವ್ಯಾಘ್ರಾಜಿನೇ ಸಂಸ್ಥಿತಿಃ
ಪಾದೌ ಯತ್ತುರಚಾರಿಣೌ ಸ ಹಿ ಸದಾ ತತ್ಕಿಂಕರಃ ಶಂಕರಃ || ೨೬ ||

ಗಯಾ ಕ್ಷೇತ್ರ

ಗಯಾಭಿಧಮಿದಂ ಕ್ಷೇತ್ರಂ ಶ್ರಯೇ ಶ್ರೇಯಸ್ಕರಂ ನೃಣಾಂ |
ನ ಯತ್ರ ಸಹತೇ ಜಾತು ಕ್ರಿಯಾ ಜನ್ಮಾಂತರಕಿಯಾಂ || ೨೭ ||

ಗಯಾ ಗದಾಧರ ಕ್ಷೇತ್ರ-

ಗದಾಧರ ಸದಾಽಧರಸ್ಪೃಶಿತಾಚಾರುಹಾಸೋಲ್ಲಸತ್ಸುಧಾಧರ ಮುದಾಧರಾಮರಕೃತಸ್ತತೇ ಸುಂದರ |
ಪದಾಧರ ಮುದಾಧರಸ್ಪೃಶಿತಮೀಶ ಮಾಂ ಸದ್ವರಪ್ರದಾಧರಚಿದಾದರಪ್ರಮುದಿತಾಂತರ ಶ್ರೀಧರ || ೨೮ ||

ವಿಷ್ಣುಪಾದ - ಗಯಾ ಕ್ಷೇತ್ರ-

ಯದ್ಯಾತ್ರಾ ಪಿತೃಮಂಡಲಸ್ಯ ತನುತೇ ವೈಕುಂಠಯಾತ್ರಾಂ ಪರಾಂ
ಯತ್ರ ಕ್ಷಿಪ್ತತಿಲಾ ಮಹಾಂತಿ ತಿಲಶಃ ಕುರ್ವಂತಿ ಪಾಪಾನ್ಯಹೋ |
ಪಿಂಡೋ ಯತ್ರ ಸಮರ್ಪಿತೋ ಯಮಭಟಾನ್ ಪಿಂಡೀಕರೋತ್ಯಕ್ಷತಾ
ಮರ್ತ್ಯಂ ಸ್ಮಾಕ್ಷತಮೀಡ್ಯತಾಂ ಸ್ತುತಿಸ್ತುತಿಂ ವಿಷ್ಣುಪಾದಂ ಭಜೇ || ೨೯ ||

ಫಲ್ಲುನದೀ - ಗಯಾ ಕ್ಷೇತ್ರ -

ಅಪಿ ಜನ್ಮಶತೋದ್ಭೂತಂ ಕೃಪಯಾ ಯಾ ಹರಂತ್ಯಘಂ |
ಮನುತೇ ಫಲ್ಲು ಸಾ ಫಲ್ಲುನದೀ ಸದ್ಗುಣದಾಽಸ್ತುಮೇ || ೩೦ ||

ಮಧುರಾ ಕ್ಷೇತ್ರ -

ಸೇನಾ ಯತ್ರ ವಿರಕ್ತ ವೈಷ್ಣವಜನಾ ನಾಮಾಯುಧಂ ಶ್ರೀಪತೇಃ
ಕಾಮಾದ್ಯೈಃ ಸಹಿತಃ ಕಲಿಃ ಕಿಲ ರಿಪುರ್ಯತ್ರಾನ್ವಹಂ ಹನ್ಯತೇ |

“ತೀರ್ಥಪ್ರಬಂಧಃ”

ಪ್ರಾಕಾರಾದಿ ಚ ಯತ್ರ ತೀರ್ಥನಿಚಯಃ ಕರ್ಮಾಪಿ ವರ್ಮಾಮಲಂ
ದದ್ಯಾತ್ ಸಾ ಮಧುರಾ ಪುರೀ ಶುಭಕರೀ ಶ್ರೇಯಾಪಿ ಭೂಯಾಂಸಿ ನಃ || ೨೧ ||

ವಿಶ್ರಾಂತಿತಿರ್ಥ - ಮಧುರಾ -

ಸಂಸಾರಸಂಸರಣಖೇದವಿಭೇದಕಾರಿ ಕಂಸಾರಿಸಂಶ್ರಿತತಟೀಗತಚಾರುವಾರಿ |
ವಿಶ್ರಾಂತಿತಿರ್ಥಮಮಲಂ ಹರಿಲೋಕಾವಾಸವಿಶ್ರಾಂತಿದಂ ದಿಶತು ನಃ ಸಕಲೇಷ್ಟಿತಾನಿ ||೨೨||
ಮಖಿಕೋಟಿಸಹಸ್ರಾಣಾಂ ಮುಖಿಂ ಮ್ಲಾನಯತೋ ಮುಹುಃ |
ಆಗಶ್ರಾಂತಿಕರಸ್ಯಾಸ್ಯ ಕಥಂ ವಿಶ್ರಾಂತಿತಿರ್ಥತಾ || ೨೨ ||

ವೃಂದಾವನ -

ಯತ್ಕುಂಜಾ ಮುರವೈರಿಸಂಗತವಧೂವಿಕ್ರೇಡನೈರ್ವಾಸಿತಾ
ಯತ್ಸಂಜಾತಸುರದ್ರುಮೌಘಮಹಸಾ ವಿದ್ಯೋತಿತಾಶಾಮುಖಿಂ |
ಯತ್ಪಾಠಃ ಸುರಸಿಂಧುಂಸಿಂಧುಮಹಿತಂ ಯತ್ರಾಖಿಲೈರ್ಲಕ್ಷಿತಂ
ಶ್ರುತ್ಯಂತಾಂತರಿತಂ ಮಹಃ ಪರಮಹೋ ವೃಂದಾವನಂ ಪಾವನಂ || ೨೪ ||

ಅಯೋಧ್ಯಾ -

ಅಯೋಧ್ಯಾ ನಾಮ ನಗರೀ ಭಾತಿ ಸಾಧ್ವೀ ವಧೂರಿವ |
ವನಂಗತಸ್ಯಾಪಿ ತಸ್ಯ ಪಾದುಕೇ ಯಾಽಕರೋತ್ ಪತಿಂ || ೨೫ ||

ನೈಮಿಷಾರಣ್ಯ -

ಮುನೀಂದ್ರಮಾನಸಾವಾಲರೂಢಕೃಷ್ಣಕಥಾಲತಾ |
ವಿಭಾತಿ ನೈಮಿಷಾರಣ್ಯಮಹೀ ಸರ್ವಮಹೀಯಸೀ || ೨೬ ||

ಹಸ್ತಿನಾವತಿ -

ಅಂತರ್ನಿವಿಷ್ಟಕಲಿಕೌರವಸೈನಿಕಾಽಪಿ ಯಾ ಧರ್ಮಮೇವ ದಯಿತಂ ವರಯಾಂಬಭೂವ |
ಯೋಗೀಂದ್ರಬುದ್ಧಿರಿವ ಭೀಮಪರಾಕ್ರಮೇಣ ಸಾಭಾತಿ ಹಸ್ತಿನಪುರೀಪ್ರಥಿತಾಪೃಥಿವ್ಯಾಂ||೨೭||

ಕುರುಕ್ಷೇತ್ರ -

ಶ್ರೀ ಭೀಮಸೇನಕರಕಂಜಗದಾಪ್ರಹಾರೈಶ್ಚೂರ್ಣೀಕೃತಾಶ್ವಗಜಪತ್ತಿಮೃದುಗ್ರಪಿಂಡಂ |
ಉತ್ಪಾತಪಾರ್ಥಶರಸಸ್ಯಪದಂ ಕುರೂಣಾಂ ಕ್ಷೇತ್ರಂ ದಿಶಾಸು ವಿತತಾನ ಸುಕೀರ್ತಿಧ್ಯಾನಂ ||೨೮||

ಶಂಬಲ -

ಕಲೇರ್ಭಿತಜನಾ ಯಾತ ಶಂಬಲಂ ಜಗತಾಂ ಬಲಂ |
ಕಲಿಶೌರ್ಯಹರಃ ಕಲ್ಮೀ ಯತ್ರ ಪ್ರಾದುರ್ಭವಿಷ್ಯತಿ || ೨೯ ||

“ತೀರ್ಥಪ್ರಬಂಧಃ”

ಷಟ್ಪ್ರಯಾಗಗಳು -

ಷಟ್ ಪ್ರಯಾಗಾಃ ಸ್ವವೇಗೇನ ಕಾಮಾದ್ಯರಿಮಹೀರುಹಃ |
ಉನ್ನೂಲಯಂತು ಪಾಪಾಖ್ಯಂ ಪಂಕಂ ಪ್ರಕ್ಷಾಲಯಂತು ನಃ || ೪೦ ||

ಬದರೀ -

ಅಮರೀಭ್ರಮರೀಪುಂಜಸುಮರೀಚಿಭಿರಂಚಿತಾ |
ಬದರೀ ವದ ರೇ ಕಿಂ ಕಿಮಧರೀ ಕುರುತೇ ನ ಸಾ || ೪೧ ||

ಬದರೀನಾರಾಯಣ -

ಧರ್ಮಾದ್ಯೋಽಜನಿ ಧರ್ಮ ಏವ ಸ ರತಿಂ ದದ್ಯಾತ್ ಸ್ವಯೋಗಶ್ರಿಯಂ
ಯೋಗಾಭ್ಯಾಸರತಃ ಸ್ಮರಾದಿವಿಜಯಂ ಕಂದರ್ಪದರ್ಪಾಪಹಃ |
ಉತ್ತಂಗಾದ್ರಿಗತಃ ಸದೋಚ್ಚಪದವೀಂ ಯೋಷಿತ್ಕದಂಬೇಷು ನಃ
ಪುತ್ರೀವನ್ಮತಿಮುರ್ವಶೀಜನಯಿತಾ ನಾರಾಯಣಃ ಸದ್ಗುಣಾನ್ || ೪೨ ||
ಹಸ್ತದ್ವಂದ್ವಗಚಕ್ರಶಂಖರುಚಿರಂ ವೃತ್ತೋರುಮಧ್ಯಸ್ಫುರ-
ದ್ರಕ್ತೋತ್ತಾನಕರಾರವಿಂದಯುಗಲಂ ಪದ್ಮಾಸನಸ್ಥಂ ಪ್ರಭುಂ |
ವಿಷ್ವಜ್ಞ್ ನಾರದಮುಖ್ಯಯೋಗಿನಿಕರೈಃ ಸಂಸೇವ್ಯಮಾನಂ ಸುಧಾ-
ವೀಕ್ಷಾಕ್ಷಾಲಿತಭಕ್ತಕಿಲ್ಬಿಷವಿಷಂ ನಾರಾಯಣಂ ಚಿಂತಯೇ || ೪೩ ||

ಶ್ರೀ ಹಯಗ್ರೀವ - ಬದರೀಕಾಶ್ರಮ

ಯತ್ರಕ್ಷೇತ್ರೇ ವಿಧೇಃ ಸತ್ರೇ ಹಯಗ್ರೀವೋ ಹ್ಯವಾತರತ್ |
ಧಾರಾದ್ವಾರಾ ತ್ರಯೀ ತತ್ರ ಶ್ರೂಯತೇಽದ್ಯಾಪಿ ಸೂರಿಭಿಃ || ೪೪ ||
ಧಾತದೇವಸಮೂಹ ಮಂದರ ಮಹಿ ಪ್ರಹ್ಲಾದ ಶಕ್ರ ದ್ವಿಜ-
ವ್ರಾತ ಖ್ಯಾತಸಮುದ್ರ ಪಾರ್ಥ ಶಿವ ಸದ್ಧರ್ಮಾನೃತಂ ಮಾ ವದ |
ಅಶ್ವಗ್ರೀವಮಮುಂ ವಿಹಾಯ ಕತಮಂ ದೇವಂ ನಮಾಮಃ ಸ್ತುಮಃ
ಸತ್ಕುರ್ಮಃ ಕಿಮು ಕರ್ಮ ಶರ್ಮದಮಿತೋಽನ್ಯದ್ಭ್ರಷ್ಟ ಕಿಂ ವಾಽಸ್ಮಿ ನಃ || ೪೫ ||
ಶ್ಲೋಕೇನೈಕೇನ ಲೋಕೇಶಶ್ಲೋಕಾಲ್ಲೇಶೋಽನುವರ್ಣಿತಃ |
ತಚ್ಚಸಚ್ಚರಿತಶ್ಚಿತ್ತೇ ಪ್ರತ್ಯರ್ಪ್ಯ ಪ್ರೀಯತಾಂ ಮಮ || ೪೬ ||

||ಇತಿ ಶ್ರೀಮದ್ವಾದಿರಾಜತೀರ್ಥ ಶ್ರೀಪಾದವಿರಚಿತ ತೀರ್ಥಪ್ರಬಂಧೇ ಉತ್ತರಪ್ರಬಂಧಃ||

“ತೀರ್ಥಪ್ರಬಂಧಃ”

ತೀರ್ಥಪ್ರಬಂಧ - ಪೂರ್ವಪ್ರಬಂಧ

ಗಂಗಾಸಾಗರ ಸಂಗಮ

ಅಭೇ ಸ್ನಿಗ್ಧೋಽಸಿ ಸರಸೇಷ್ವಾದ್ಯೋಽಸ್ಯಬ್ಜಸಮೋಽಪ್ಯಸಿ |
ಮುಖೈರನೇಕೈರ್ಯೋ ಗಂಗಾಮುಖಾನ್ಯಾಚುಂಬ್ಯ ಜೃಂಭಸೇ || ೧ ||

ಪೂರಿ ಜಗನ್ನಾಥ

ಜಗನ್ನಾಥೋ ವಿಜಯತೇ ಜಗತಾಮರ್ಚಿತಃ ಸದಾ |
ಜ್ಞಾನಾಖ್ಯರಮ್ಯಪರಶೋರ್ಯಂ ದಾರು ಜಗುರಾಗಮಾಃ || ೨ ||

ಶ್ರೀಶೈಲ ಮಲ್ಲಿಕಾರ್ಜುನ -

ಶ್ರೀಶೈಲಶಿಖರಾವಾಸೋ ಭಾತೀಶೋ ಮಲ್ಲಿಕಾರ್ಜುನಃ |
ಬದ್ಧಸ್ವೀಯಜಟಾಜೂಟಮಧ್ಯಸ್ಥ ಇವ ಚಂದ್ರಮಾಃ || ೩ ||

ಅಹೋಬಲ ಕ್ಷೇತ್ರ

ಅಹೋಬಲನೃಸಿಂಹಸ್ಯ ಮಹೋಬಲಮುಪಾಶ್ರಿತಾಃ |
ಅಸತ್ತಮಿಸ್ರಸಂಮಿಶ್ರಾಂ ಗಣಯಾಮೋ ನ ಸಂಸ್ಕೃತಿಂ || ೪ ||
ಯಸ್ತಂಭೇ ಪ್ರಕಟೇಬಭೂವ ಸ ಮಯಿ ಸ್ತಂಭಾಯಿತೇಽಪಿ ಸ್ಫುಟೀ-
ಭೂಯಾದ್ಯೋ ಭವನಾಶಿನೀತಟಗತಶ್ಚಿಂದ್ರಾತ್ ಸ ಮೇಽಮುಂ ಭವಂ |
ಯೋಽಪಾದ್ಭಾಲಕಮಪ್ಯಸೌ ನರಹರಿಮಾಂ ಬಾಲಿಶಂ ಪಾತು ಯೋ
ರಕ್ಷೋಽಶಿಕ್ಷದಸೌ ಪ್ರಭುಃ ಖಿಲಕುಲಂ ಶಿಕ್ಷೇದರೂಕ್ಷಪ್ರಿಯಃ || ೫ ||
ವಿರುದ್ಧಧರ್ಮಧರ್ಮಿತ್ವಂ ಸರ್ವಾಂತರ್ಯಾಮಿತಾಂ ತಥಾ |
ನರಸಿಂಹೋಽದ್ಭುತಸ್ತಂಭಸಂಭೂತಃ ಸ್ವಷ್ಟಯತ್ಯಯಂ || ೬ ||
ವಿದಾರಿತರಿಪೂದರಪ್ರಕಟಿತಾಂತ್ರಮಾಲಾಧರಂ
ತದಾತ್ಮಜಮುದಾವಹಪ್ರಿಯತರೋಗ್ರಲೀಲಾಕರಂ |
ಉದಾರರವಪೂರಿತಾಂಬುಜಭವಾಂಡಭಾಂಡಾಂತರಂ
ಸದಾ ನರಹರಿಂ ಶ್ರಯೇ ನಖರನವ್ಯವಜ್ರಾಂಕುರಂ || ೭ ||
ಉದ್ಯನ್ಮಧ್ವಮತಾಯುಧೇನ ಪರಿತಃ ಸಂಸಾರಸಂಜ್ಞೇ ವನೇ
ಮಾದ್ಯನ್ಮಾಯಿಮತಂಗಮರ್ದನವಿಧೌ ಸೋಽಹಂ ಸಹಾಯಸ್ತಿತ್ವತಿ |
ಹರ್ಯಕ್ಷಸ್ಯ ಸದೃಕ್ಷತಾಂ ವಹತಿ ಯಸ್ತಸ್ಯ ದ್ವಿತೀಯೋಽಪ್ಯಹಂ

“ತೀರ್ಥಪ್ರಬಂಧಃ”

ಸಾಜಾತ್ಯೇನ ಸದಾ ಮಾನವತುಲಾಂ ಪಾಯನ್ಮುಸಿಂಹಃ ಪ್ರಭುಃ ॥ ೮ ॥
ನೃಸಿಂಹವಿಲಸತ್ಪಾದಕುಶೇಶಯಕೃತೋತ್ಸವೇ |
ಭವನಾಶಿನಿ ಮಚ್ಚೀರ್ಣಪಾಪಾನಾಂ ಭವ ನಾಶಿನೀ ॥ ೯ ॥
ನಿವೃತ್ತಿಸಂಗಮೋ ಭಾತಿ ಯತ್ರ ಮರ್ತ್ಯಮುಪಾಶ್ರಿತಾಃ |
ನಿವರ್ತಂತೇಽಖಿಲಾ ದೋಷಾಃ ಸಂಯುನಕ್ತಿ ಶುಭಾವಲೀಂ ॥ ೧೦ ॥

ತುಂಗಾಭದ್ರಾ -

ನತೋಽಸ್ಮಿ ತುಂಗಾಂ ವಿಲಸತ್ತರಂಗಾಮಘೌಘಭಂಗಾಂ ಹರಿಪಾದಸಂಗಾಂ |
ಶ್ರಿತೋಽಸ್ಮಿ ಭದ್ರಾಂ ಹೃತಪಾಪನಿದ್ರಾಂವಿಮುಕ್ತಿಪದ್ಯಾಂ ವಿಮಲೈಕಸಾಧ್ಯಾಂ ॥೧೧॥
ತಟಿನೀಷು ತುಂಗಭದ್ರೇ ಸ್ವಾದೂದಕಸಂಕುಲಾ ತ್ವಮಸಿ ನೂನಂ |
ಕಸ್ಮಾತ್ ತೀರ್ಥಪದೋಽಸೌ ಧತ್ತೇತ್ವಾಮೇವ ದಂಷ್ಟ್ರಯೋನೋರ್ಜೇತ್ ॥ ೧೨ ॥

ಹಂಪೆ ವಿಠಲ -

ಚೌರ್ಯಾನ್ಮಾತೃನಿಬದ್ಧಚಾರುಚರಣಃ ಪಾಪೌಘಚೌರ್ಯಾದ್ಭುಧೈಃ
ಬದ್ಧಸ್ತ್ವಂ ಪಥಿ ಪುಂಡರೀಕಮುನಿನಾ ಜಾರೇತಿ ಸಂಬೋಧಿತಃ |
ತುಂಗಾತೀರಗತೋಽಸಿ ವಿಠಲ ದಿಶನ್ನನ್ಯಾಕೃತಿರ್ವಾಂಛಿತಂ
ವೇತ್ತೃಣಾಂ ಯದಿ ಮೇ ನ ದಾಸ್ಯಸಿ ಪದಂ ತ್ವತ್ಸಂಸ್ಥಿತಿಃ ಕಥ್ಯತೇ ॥ ೧೩ ॥

ಹಂಪೆ -

ಪಂಪಾಧ್ಯಕ್ಷೋ ವಿರೂಪಾಕ್ಷಃ ಸಂಪದೇ ಸ್ಯಾತ್ ಸತಾಂ ಸದಾ |
ಯೋ ಹೇಮಗಿರಿಸೀಮಾಯಾಂ ರಾಜತೇ ರಾಜಶೇಖರಃ॥ ೧೪ ॥
ಪಂಪಾ ಸಂಪತ್ಕುರೀ ಸೇಯಂ ಕಿಂ ಪಾಪಂ ನ ಹರೇನ್ನೃಣಾಂ |
ಯಾಸಧೋಮುಖೀಕರೋತ್ಯೇತನ್ನಾಮೋಚ್ಚಾರಣಮಾತ್ರತಃ ॥ ೧೫ ॥
ಮಾಲಾಭಿಃ ಸಮಲಂಕೃತಾಽತಿವಿಮಲಾ ಲೋಲ್ಲೋಲ್ಲಸಲ್ಲೋಚನಾ
ಶೂಲೇನ ತ್ರಿದಲೇನ ದೈತ್ಯಕಲನೇ ಕಾಲಾಯಿತೇನ ದ್ವಿಷಃ |
ಘಾಲೇ ಪಾದತಲಂ ನಿಧಾಯ ಬಲಿನಂ ಯೋನ್ಮೂಲಯಂತೀ ಖಿಲಂ
ಬಾಲಾ ಮೇ ಬಲದಾಸ್ತು ಲೋಲವಲಯಾ ಶ್ರೀ ಬಾಲಹಂಪಾಲಯಾ ॥ ೧೬ ॥

“ತೀರ್ಥಪ್ರಬಂಧಃ”

ಆನೆಗೊಂದಿ-

ರಾಜಧಾನೀ ಜಯತಿ ಸಾ ಗಜಗಹ್ವರಸಂಜ್ಞಿತಾ ।

ಯತ್ರ ಭಾಂತಿ ಗಜಾ ಮಾಧ್ವರಾದ್ಧಾಂತಧರಣೀಧರಾಃ ॥ ೧೭ ॥

ಮಳಖೇಡ ಜಯತೀರ್ಥರು -

ಮಾಧ್ವಗ್ರಂಥಾನ್ ಸ್ವಬಂಧೂನಿವ ಸರಸಹೃದಾಸ್ಸಲಿಂಗ್ಯ ವಿಜ್ಞಾತಭಾವಃ

ಸಂಯೋಜ್ಯಾಲಂಕೃತಾಭಿಃ ಸ್ವಸಹಜಮತಿಸಂಭೂತವಾಗ್ಭಿರ್ವಧೂಭಿಃ ।

ಕೃತ್ವಾಸನೋಕ್ತೀಶ್ಚದಾಸೀರ್ಬುಧಹೃದಯಗೃಹಂ ಪ್ರೌಢವೃತ್ತೀಶ್ಚ ವೃತ್ತೀಃ

ದತ್ವಾಸನ್ಯೋನ್ಯಾಭಿಯೋಗಂ ಜಯಮುನಿರಸಕೃದ್ವೀಕ್ಷ್ಯ ರೇಮೇ ಕೃತಾರ್ಥಃ ॥೧೮॥

ತಿರುಪತಿ ಶ್ರೀನಿವಾಸ -

ಶ್ರೀವೇಂಕಟಲಸಚ್ಚೈಲವಾಸೀ ದಾಸೀಕೃತಾಮರಃ ।

ಛಾಯಯಾ ಪಾತು ಮಾಂ ನಿತ್ಯಂ ಶ್ರೀನಿವಾಸಸುರದ್ರುಮಃ ॥ ೧೯ ॥

ದೃಷ್ಟ್ಯಾದಿಶಿ ದಿಶಿ ಸ್ವೀಯಾನ್ ದಯಯಾ ಪಾಲಯನ್ನಿವ ।

ವರ್ತತೇ ವಿಶ್ವತಶ್ಚಕ್ಷುರ್ವೇಂಕಟೇ ವೇಂಕಟೇಶ್ವರಃ ॥ ೨೦ ॥

ಯೇ ಶಂಖಚಕ್ರೋಜ್ಜ್ವಲಬಾಹುಯುಗ್ಮಾಃ ಸ್ವಾಂಘ್ರಿ ಭಜಂತೇ ಭವಸಿಂಧುರೇಷಃ ।

ಕಟಿಪ್ರಮಾಣಸ್ತ್ವಿತಿ ವೇಂಕಟೇಶಃ ಸ್ಫುಟೀಕರೋತ್ಯಾತ್ಮಕರಾಂಬುಜಾತ್ಮೈಃ ॥ ೨೧ ॥

ಪ್ರಾಯೋಽನ್ಯತ್ರ ಗತಾಂ ಶ್ರಿಯಂ ನಿಜವಶಾಂ ಕರ್ತುಂ ಮುಹುಃಕಾಂಕ್ಷಿತಂ

ಭಕ್ತಾನಾಂ ಪ್ರದಿಶನ್ ಧನಂ ಪ್ರತಿದಿನಂ ಸಂಸಾಧ್ಯ ಸಾಧ್ಯಪ್ರಿಯಃ ।

ತತ್ ತತ್ರೈವ ಪುನಃ ಸಹಸ್ರಗುಣಿತಂ ಪಶ್ಯನ್ ಘನಶ್ಯಾಮಲಃ

ತೇಷಾಂ ವೇಶ್ಮಸು ವಿಸ್ಮಿತೋ ನಿವಸತಿ ಶ್ರೀವೇಂಕಟೇಶೋಽನಿಶಂ ॥ ೨೨ ॥

ಆರೂಢಗರುಡಸ್ತಂಧಮಾಲಿಂಗಿತರಮಾಧರಂ ।

ಆನಮಜ್ಜನಸರ್ವಸ್ವಮಾಶ್ರಯೇ ವೇಂಕಟೇಶ್ವರಂ ॥ ೨೩ ॥

ಕಶಿಪೂಕೃತ್ಯ ಯಂ ಶೇತೇ ಗಿರೀಕೃತ್ಯಾಧಿಷ್ಠತಿ ।

ಆರ್ವತೀರ್ಣೋಽನುಜೀಕೃತ್ಯ ಸ ತದ್ಭಕ್ತಾಗ್ರಣೀಃ ಘಣೀ ॥ ೨೪ ॥

ಶಂಕರರವಿಶಶಿಮುಖ್ಯಾಃ ಕಿಂಕರಪದವೀಮುಪಾಶ್ರಿತಾ ಯಸ್ಯ ।

ವೇಂಕಟಗಿರಿನಾಥೋಽಸೌ ಪಂಕಜನಯನಃ ಪರಾತ್ಪರೋ ಜಯತಿ ॥ ೨೫ ॥

ಶ್ರೀ ವೇಂಕಟಗಿರಿದ್ರೋಣೀ ಕ್ಷೋಣೀ ಯಸ್ಯಾನಣೀಯಸೀ ।

“ತೀರ್ಥಪ್ರಬಂಧಃ”

ತಂ ವರೇಣ್ಯ ಸುರಾಗ್ರಣ್ಯಂ ವೇದಗಮ್ಯಂ ಭಜಾಮಹೇ || ೨೬ ||

ಶ್ರೀ ವೇಂಕಟಪತೇ ದೀನಗತೇ ರಮ್ಯಾಕೃತೇ ಕ್ಷಿತೌ |

ಸಮಃ ಸಮಸ್ತಮರ್ತ್ಯಾತಿಪ್ರಮರ್ದನ ಕಿಮಸ್ತಿ ತೇ || ೨೭ ||

ಸಮಸ್ತಸುಜನಾಧಾರಂ ದೋಷದೂರಂ ಗುಣಾಕರಂ |

ಶ್ರೀವೇಂಕಟಾಚಲಾವಾಸಂ ಶ್ರೀನಿವಾಸಂ ಭಜೇಽನಿಶಂ || ೨೮ ||

ಆನಂದತೀರ್ಥವರದೇ ದಾನವಾರಣ್ಯಪಾವಕೇ |

ಜ್ಞಾನದಾಯಿನಿ ಸರ್ವೇಶೇ ಶ್ರೀನಿವಾಸೇಽಸ್ತು ಮೇ ಮನಃ || ೨೯ ||

ಸುವರ್ಣಮುಖಿ ಸಂಸೇವೇ ಸುವರ್ಣಾಂಭಂ ಪಯಸ್ತವ |

ಸುವರ್ಣಶೋಭಿವದನಂ ಕುರು ಮಾಮಂಬ ನಿರ್ಮಲಂ || ೩೦ ||

ಕಂಚಿ ವರದರಾಜ -

ರಮ್ಯೋ ವರದರಾಜೋಽಯಂ ರಸಿಕಾಗ್ರೇಸರೋ ಧ್ರುವಂ |

ಕಥಮಾತ್ಮವಧೂಶ್ಲಾಘ್ಯಕಾಂಚೀದೇಶೇ ನ ಚೇದ್ವಸೇತ್ || ೩೧ ||

ಯಾಚೇ ವರದರಾಜ ತ್ವಾಂ ಕಾಂಚೀಶೇಹ ನ ಕಿಂಚನ |

ಚೇತನಾಚೇತನಜಗದ್ವರಂ ತ್ವಾಮೇವ ದೇಹಿ ಮೇ || ೩೨ ||

ದ್ವಿಜೇಷ್ವದಾತ್ಮತ್ವಮಜಾರ್ಚಿತತ್ವಮಜನ್ಮತಾಂ ಸ್ವಾಂ ಮಖಿಭೋಕ್ಯತಾಂ ಚ |

ವ್ಯನಕ್ತ್ಯಯಂ ಶ್ರೀಪತಿರಗ್ರಹಾರಪರಿತಧಾತ್ಮಕೃತುವೇದಿಜಾತಃ || ೩೩ ||

ಏಕಾಮ್ರೇಶ್ವರ (ಶಿವಕಂಚೀ)

ಕಂತುರಮ್ಯಶರಾಕ್ರಂತಸ್ವಾಂತಂ ಮತ್ಪೇವ ಪಾರ್ವತೀ |

ಆಮ್ರಮೂಲೇ ಸ್ಥಿತಂ ಶಂಭುಮಾಲಿಂಗ್ಯಾಸ್ತೇ ಶುಚಿಸ್ಮಿತಾ || ೩೪ ||

ಕಂಚಿ ಕಾಮಾಕ್ಷೀ -

ಪ್ರಪದ್ಯೇ ತವ ಕಾಮಾಕ್ಷಿ ಚರಣೌ ಶರಣಂ ಸದಾ |

ಯತ್ಸೌಂದರ್ಯಾಂಬುಧಿಂ ದ್ರಷ್ಟುಂ ತ್ರಿನೇತ್ರೋಽಭೂನ್ಮಹೇಶ್ವರಃ || ೩೫ ||

ಉತ್ಪಾದಯಂಸ್ತ್ವಯಿ ಸುತೌ ಗಿರಿಜೇ ಗಿರೀಶಃಸೌಂದರ್ಯಭಂಗಜಭಿಯೇವ ಭವೋ ಭವತ್ಯಾಃ|

ಕಾಮಾಕ್ಷಿ ವಿಘ್ನಹರಮೇಕಮಸಾವಕಾಷೀತ್ಷಾಣ್ಮಾತುರಂ ತ್ವಪರಮಂಗಜಭಂಜಕೋಽಪಿ||೩೬||

“ತೀರ್ಥಪ್ರಬಂಧಃ”

ತಿರುವಣ್ಣಾಮಲೈ ಅರುಣಾಚಲೇಶ್ವರ-

ಫಣಿಗಣವರಭೂಷಃ ಪಾರ್ವತೀಶ್ಲಾಘ್ಯವೇಷಃ ಖಿಲಜನಕೃತರೋಷಃಖಂಡಿತಾತ್ಮೀಯದೋಷಃ |
ಸದರುಣಗಿರಿವಾಸಃ ಶಕ್ರಸೂರ್ಯಾದ್ಯಧೀಶಃಪರಿಹೃತಭವಪಾಶಃ ಪಾತು ಮಾಂ ಪಾರ್ವತೀಶಃ || ೩೭ ||

ತಿರುಕೋಯಿಲೂರು ತ್ರಿವಿಕ್ರಮ -

ತ್ರಿವಿಕ್ರಮ ನ ವಿಕ್ರಮಂ ಗಣಯಿತುಂ ಫಣೀ ಶಕ್ನುತೇ
ತವೇಶ ನತವೇಪಥುಪ್ರಶಮನಂ ಪರೇ ಕಿಂ ಪುನಃ |
ಅಜಾಂಡಘನಭಾಂಡಖಂಡನಪಟೀಯಸೀ ಯನ್ಮೃದು-
ಪ್ರದೀಪ್ತನಿಗಮೋಕ್ತಪನ್ನಖಶಿಖಾ ಜಗದ್ಯಾಪಿನೀ || ೩೮ ||

ವೃದ್ಧಾಚಲೇಶ್ವರ -

ವೃದ್ಧಾಚಲಕೃತಾವಾಸಃ ಸದ್ಯೋಜಾತಸ್ತ್ರೀಲೋಚನಃ |
ಅದ್ಯೈವ ಜ್ಞಾನನಯನಂ ವರ್ಧಯತ್ವಚಲಂ ಮಯಿ || ೩೯ ||
ಹರಾಯ ಭಜಕಾನಿಷ್ಟಹರಾಯ ಪುರವೈರಿಣೇ |
ಭವಾಯ ಭವತೇ ಭೂಯಾಚ್ಛಿವಾಯ ಶಿರಸಾ ನಮಃ || ೪೦ ||

ಶ್ರೀಮುಷ್ಣಂ ಕ್ಷೇತ್ರ - ಶ್ರೀಭೂವರಾಹ -

ವರಾಹ ವರದಂಷ್ಟ್ರಯಾ ಕುಟಿಲಯಾ ಕಠೋರಂ ರಿಪುಂ
ವಿದಾರ್ಯ ಸುರಧುರ್ಯ ಗಾಂ ನಿಜಪದಾರವಿಂದಾನುಗಾಂ |
ಉಪೇತ್ಯ ಸುಖಚಿತ್ತನುಃ ಸರಸಲೀಲಯಾಸ್ಸಲಿಂಗ್ಯ ತಾಂ
ಸಿತಾಂಗ ಜಗತಾಂ ಗತೇ ವಿಹರಸೀಹ ಪುಣ್ಯಸ್ಥಲೇ || ೪೧ ||

ಕುಂಭಘೋಣ -

ಕುಂಭಘೋಣೇ ವಸ ಶ್ರೀಶ ಶಾರ್ಙ್ಗಮಾಚ್ಛಾದಯ ಪ್ರಭೋ |
ತಥಾಽಪ್ಯತುಲಲಾವಣೈರ್ಜಲಾನಾಸ್ತ್ವಾಂ ಜಾನತೇಽಚ್ಯುತಂ || ೪೨ ||
ಹೃತಭೂಭಾರದೈತೇಯ ಕೃತವಿಶ್ವಜನಾವನ |
ಶಾರ್ಙ್ಗಪಾಣೇ ಶರಾಣಾಂ ತೇ ಲಕ್ಷ್ಯಂ ಪಾಪಾನಿ ಮೇಽಧುನಾ || ೪೩ ||

|| ಇತಿ ಶ್ರೀಮದ್ವಾದಿರಾಜತೀರ್ಥ ಚರಣಕೃತತೀರ್ಥ ಪ್ರಬಂಧೇ ಪೂರ್ವಪ್ರಬಂಧಃ ||

“ತೀರ್ಥಪ್ರಬಂಧಃ”

ದಕ್ಷಿಣ ತೀರ್ಥಪ್ರಬಂಧ

ಶ್ರೀರಂಗ - ರಂಗನಾಥ

ಕಾವೇರೀಹೃದಯೇ ವಸನ್ ಕಮಲಭೂತಾತಃ ಕೃಪಾವೀಕ್ಷಣೈ-

ಜೀವಾಂಹಃ ಶಮಯನ್ ಶ್ರಿಯಾ ಚ ಧರಯಾ ಸೇವ್ಯೋಽತಿಭವ್ಯೋ ವಿಭುಃ |

ದೇವೈರಾವರಣಸ್ಥಿತೈಃ ಕೃತನತಿಃ ಶೇಷಾಂಗಶಾಯೀ ಸದಾ

ಭಾವೇ ಮೇ ವಿಧುಪುಷ್ಕರಿಣ್ಯಧಿಪತಿಃ ಶ್ರೀರಂಗನಾಥೋಽಸ್ತ್ವಯಂ || ೧ ||

ಶ್ರುತಿಶತಪರಿಗೀತಃ ಶುದ್ಧಭಾವೈರ್ಗೃಹೀತಃ

ಕಮಲನಿಲಯತಾತಃ ಕಂಜನೇತ್ರಃ ಪ್ರತೀತಃ |

ಸಕಲಜಗದತೀತಃ ಸರ್ವಸಂಪತ್ಸಮೇತಃ

ಪ್ರವಿಶತು ಮಮ ಚೇತಃ ಪ್ರತ್ಯಹಂ ರಂಗನಾಥಃ || ೨ ||

ಶ್ರೀರಂಗನಾಥಃ ಸುರಸಿದ್ಧಗೀತಃ ಕಾರುಣ್ಯಸಿಂಧುಃ ಕವಿವರ್ಗಬಂಧುಃ |

ಸ್ಮೇರಾಸ್ಯಚಂದ್ರಃ ಸ್ಮರತಾಂ ಮಹೇಂದ್ರಕ್ಷ್ಮಾರುಟ್ ಪ್ರಸನ್ನಃ ಕ್ಷಪಯತ್ವಘಂ ನಃ || ೩ ||

ಲಯೇ ಶಯಾನೋಽಪ್ಯುದರಸ್ಥ ಲೋಕಭರೇಣ ಲಕ್ಷ್ಮೀಕರವಿಭ್ರಮೈಶ್ಚ |

ಅನಿದ್ರಿತೋಽದ್ಯಾಂಘ್ರಿನಿಷೇವಣೇ ತಾಂ ನಿಯುಜ್ಯ ನಿದ್ರಾಸಿ ಕಿಮಂಬುಜಾಕ್ಷ || ೪ ||

ನಿಜಾಂಘ್ರಿಸೇವಾನಿರತಾನ್ ಮನುಷ್ಯಾನ್ ವಿಧೂತನಿದ್ರಾನ್ ವಿದಧಾಸಿ ಯಸ್ತ್ವಂ |

ತವೇಶ ತಸ್ಯಾಮಲಬೋಧಮೂರ್ತೇಃ ಸಹಾಮಹೇ ಸಂಪ್ರತಿ ನೈವ ನಿದ್ರಾಂ || ೫ ||

ನವಾಂಭೋದನೀಲಃ ಸ್ಫುರದ್ಧೇಮಜಾಲಃ ಸ್ಮರಚ್ಚಿತ್ತಲೋಲಃ ಸುರಶ್ರೇಣಿಪಾಲಃ |

ಶ್ರಿಯೇ ರಂಗಧಾಮಾಽಸ್ತ್ವಯಂ ಪುಣ್ಯನಾಮಾ ಮಹೈಶ್ವರ್ಯಸೀಮಾ ಗುಣಸ್ತೋಮಭೂಮಾ || ೬ ||

ಸಹಸ್ರವದನಃ ಶೇಷಃ ಪಂಚವೇದಾನ್ ಪಠಂಸ್ತವ |

ಪಂಚಾಸ್ಯೋಽಭೂದ್ವಿಜಿಹ್ವಶ್ಚತ್ವಾಂ ಕ್ಷೇತ್ರೇಣ ಸಮಂ ಸ್ತುವನ್ || ೭ ||

ಯಥಾ ಶ್ರಿಯಾ ತ್ವಂ ಸತತಂ ರಂಗಕ್ಷೇತ್ರೇ ವ್ಯರೂರುಚಃ |

ತಥಾ ಹರೇ ಮೇಽಂತರಂಗೇ ರಂಗನಾಥ ವಿರೋಚಯ || ೮ ||

ಚಂದ್ರಪುಷ್ಕರಿಣೀ ತೀರ್ಥ-

ಹಿತ್ವಾ ಹರಜಟಾಗಂಗಾಂ ಯತ್ರೇಂದುರತಪತ್ ತಪಃ |

ಚಂದ್ರಪುಷ್ಕರಿಣೀ ಸೇಯಂ ಮಂದಭಾಗ್ಯೈರ್ನ ಸೇವ್ಯತೇ || ೯ ||

“ತೀರ್ಥಪ್ರಬಂಧಃ”

ಕಾವೇರಿ ನದಿ-

ಕಾವೇರಿ ಕಮನೀಯಾಂಗಂ ರಂಗನಾಥಂ ಸದಾ ಹೃದಿ |
ಧತ್ತೇ ತ್ವತ್ತೇವಯಾ ದೇವಿ ಕೋ ನು ಕುರ್ಯಾನ್ನ ತಂ ಹೃದಿ || ೧೦ ||
ಮೋಕ್ಷದಾನಕ್ಷಮಾಃ ಸಂತಿ ಸರಿತಸ್ತತ್ರ ತತ್ರ ಹಿ |
ಕಾವೇರೀ ಚೋಲಭೂಮಾತಾ ಭುಕ್ತಿಮುಕ್ತಿಕರೀ ಸರಿತ್ || ೧೧ ||

ವೃಷಭಾಚಲ ಶ್ರೀಹರಿ-

ಯಸ್ಯಾಂತಕೋಽಪಿ ಶಿರಸಾ ದಾಸ್ಯಂ ಧತ್ತೇ ತಪಸ್ತಪನ್ |
ಸ ಸ್ಯಾದ್ ವೃಷಭಶೈಲೇಂದುರಸ್ಮಾಕಂ ಶ್ರೀಯಸೇ ಹರಿ : || ೧೨ ||

ನೂಪುರಗಂಗಾ ತೀರ್ಥ-

ಹರಿನೂಪುರಜಾತೇಽಲಂಕುರು ಗಂಗೇ ಮನೋ ಮಮ |
ಪರಿಹೃತ್ಯ ಘನೀಭೂತದುರಿತಸ್ತೋಮಕರ್ದಮಂ || ೧೩ ||

ದರ್ಭಶಯನ

ಯತ್ ಪ್ರಾಗ್ಜಘಾನ ತೃಣಮಸ್ಯಸ್ತ್ರೀಭೂಯಾಪರಾಧಿನಂ |
ದಯಾಲುರಬ್ಧಿ ತೇನಾಭೂದ್ಧರ್ಭಶಾಯೀಹ ರಾಘವಃ || ೧೪ ||

ಶ್ರೀರಾಮಸೇತು

ಸೀತಾಮಾತ್ಮಸುತಾಂ ಖಿಲೈರಪಹೃತಾಮಾನೇಷ್ಯತಃ ಸ್ವಾಂ ಪುರೀಂ
ಜಾಮಾತುರ್ಹಿತಕಾರಿಣೀವ ಧರಣೀ ವಾಧ್ಯಂಬುವೃದ್ಧಾಕೃತಿಃ |
ಭೂಭಾರಕ್ಷಪಣೋದ್ಯತಸ್ಯ ಸಚಿವೀಭೂತಾ ಮಹೀಧ್ರಾ ಇವ
ಶ್ರೀರಾಮಸ್ಯ ಭಟ್ಟೈಃ ಕೃತೋ ವಿಜಯತೇ ಸೇತುವಿಜೇತುದ್ವಿಷಾಂ || ೧೫ ||
ಪ್ರಗೀತಜಾನಕೀನಾಥಪ್ರತಾಪಸ್ವರ್ಣಮೈಭವೇ |
ಪ್ರತ್ಯಮಾರ್ಥಮಯಂ ಸೇತುರ್ನಿಕಷಾಶ್ಮಾಯತೇ ನೃಣಾಂ || ೧೬ ||
ನ ಮೂರ್ಛತಿ ಶಿಲೋಚ್ಚಯೇ ಪವನವೇಗ ಇತ್ಯಜ್ಞವಾಕ್
ಯತೋ ಹನುಮತಾಃಪ್ರತಾಪಃ ಸುಬಹವೋ ಮರುತ್ಸೂನುನಾ |
ಗಭೀರತರವಾರಿಧಿಸ್ಥಗನಚುಂಚವಃ ಪರ್ವತಾಃ
ಜಯಂತಿ ಕೃತಸೇತವಃ ಕ್ಷಪಣಹೇತವೋ ರಕ್ಷಸಾಂ || ೧೭ ||
ಪಾರಾವಾರಾಖ್ಯರಮ್ಯೋಪನಿಷದಿ ವಿಲಸತ್ತೇತವೇ ಸೂತ್ರಮಾತ್ರೇ
ರಾಮವ್ಯಾಸೇನ ಸೇನಾನುಗತಿಫಲಕೃತೇ ದರ್ಶಿತೇ ರಾಮಭೃತ್ಯಃ |

“ತೀರ್ಥಪ್ರಬಂಧಃ”

ನಾನಾಸ್ಥಾನೋಪನೀತ್ಯೈರ್ಹನುಮದಭಿನವಶ್ರೀಮದಾನಂದತೀರ್ಥ-

ಸ್ತೇನೇನಮಾನಾದ್ರಿಮಾನೈಸ್ತಮಿಮಮತಿಧೃಢಂ ರಮ್ಯಮಾತ್ಮೀಯಗಮ್ಯಂ || ೧೮ ||

ರಾಮಾಂಘ್ರಿರೇಣುಪ್ರೇಮ್ಣೇವ ಸೇತೋರುಭಯತೋಽಬುಧಿಃ |

ಅಭ್ಯೇತಿ ಪೌನಃಪುನ್ಯೇನ ವರ್ಧಮಾನ ಪದೇ ಪದೇ || ೧೯ ||

ಶ್ರೀ ರಾಮದೇವರು

ಸೀತಾಲಕ್ಷ್ಮಣಶೋಭಿಪಾರ್ಶ್ವಯುಗಲಃ ಪ್ರೀತ್ಯಾಸವನಮ್ರಾಕೃತಿಂ

ವಕ್ತ್ರಾಂಭೋರುಹಸಕ್ತಹಸ್ತಕಮಲಂ ಭಕ್ತಂ ಭಟಾಗ್ರೇಸರಂ |

ಏಕಾಂತೇ ಹನುಮಂತಮುಕ್ತಿಸುಧಯಾ ಸಂತರ್ಪಯನ್ ಸಂತತಂ

ರಾಮಃ ಸ್ತಂಭಿತವಾರಿಧಿವಿಜಯತೇ ಧಾನುಷ್ಯಚೂಡಾಮಣಿಃ || ೨೦ ||

ರಾಮೇಶ್ವರ-

ಕಾಮದ್ವಿಷಂ ಕಾಮಿತದಾನದಕ್ಷಂ ಶ್ರೀಮಜ್ಜಟಾಜೂಟವಿಭಾಸಿಗಂಗಂ |

ರಾಮೇಶ್ವರಂ ರಾಮಕೃತಪ್ರತಿಷ್ಠಂರಾಮಾಗೃಹೀತಾರ್ಥತನುಂ ನತೋಽಸ್ಮಿ || ೨೧ ||

ಕಲ್ಪಾಂತೇ ಸುರಭೂಸುರಾಸುರಮುನಿಸ್ತೋಮಂ ಹರನ್ ಕಂ ಹರಂ

ಪೃಥ್ವಾಂ ಪಾತಕಕೋಟಿಪಾಟನಪಟೂ ರಾಮಃ ಸಮಾರಾಧಯನ್ |

ಯತ್ಪಾದಾಬ್ಜರಜೋಽಹರನ್ಮನಿವಧೂಪಾಪಂ ಶ್ರುತಾ ಯತ್ಕಥಾ

ಮುಕ್ತಿಂ ದೋಗ್ಧಿ ಪರೇಶಿತುಃ ಪರಮಿಯಂ ಲೀಲಾ ಖಿಲಧ್ವಂಸಿನಃ || ೨೨ ||

ಯಂ ಧ್ಯಾಯಂಸ್ತಾರಕಬ್ರಹ್ಮಮಂತ್ರಂ ಜಪತಿ ಧೂರ್ಜಟಿಃ |

ಅಘೋತ್ತಾರಾಯ ಕಾಕುತ್ಸ್ಥಃ ಪೂಜಯಾಮಾಸ ತಂ ಕಿಲ || ೨೩ ||

ಬ್ರಹ್ಮಹತ್ಯಾನಿಮಿತ್ತೇನ ಕಪಾಲಾಸ್ತೇಽಧುನಾಽಪಿ ಯಃ |

ಅಂಹಸ್ತದೇವ ಸಂಹರ್ತುಂ ಸ ರಾಮಸ್ಯಾರ್ಚಿತಃ ಕಿಲ || ೨೪ ||

ಯದ್ರಾವಣವಧೇ ಹೇತುಃ ಸೇತುರ್ಜೇತುಂ ಕ್ಷಮಸ್ತಮಃ |

ತದಘಂ ತದ್ರಿಪೋರಾಸೀದಸಂಗಸ್ಯ ಕಿಲಾದ್ಭುತಮ್ || ೨೫ ||

ಧನುಷ್ಕೋಟಿ-

ಯದ್ಭಾರತಸ್ಥಬಹುತೀರ್ಥನಿಷೇವಣೇನ

ಲಭ್ಯಂ ಫಲಂ ದಿಶತಿ ತನ್ನಮ ಸೇತುಖಂಡಃ |

ಇತ್ಥಂಧಿಯೇವ ಪರಿವರ್ತಿತಚಾಪಕೋಟ್ಯಾ

“ತೀರ್ಥಪ್ರಬಂಧಃ”

ಚಿಚ್ಛೇದಸೇತುಮಧಿಕಂ ರಘುಪುಂಗವೋಽತ್ರ || ೨೬ ||

ಜನಾ ನಾನಾದಾನಾಧ್ಯಯನಯಜನಾಪೂರ್ತವಿಧಿನಾ

ವೃಥಾ ಖಿನ್ನಾ ದೈನ್ಯಂ ಭಜಥ ನಿಜನಿಶ್ರೇಯಸಕೃತೇ |

ಸುರಶ್ರೇಣೀಕ್ಷೋಣೀ ಸಕಲಸುಜನಾಭೀಷ್ಟಫಲದಾ

ಧನುಷ್ಕೋಟೀ ಪೇಟೀ ಸುಕೃತಸುಧನಸ್ಯಾಸ್ತಿ ಮಹತೀ || ೨೭ ||

ಪಾತ್ರಿವ್ರತ್ಯಕ್ಷಯಾಖ್ಯಲಲನಾದೋಷಾಂಕುರಚ್ಛೇದನಂ

ಪಾಷಾಣೀಕೃತಗೌತಮಾರ್ಯವನಿತಾವಿಜ್ಞಾನದಾನಕ್ಷಮಂ |

ಸಾಮ್ರಾಜ್ಯೋಚಿತಭೋಗ್ಯಭೋಗವಿರಸಂ ಶ್ರೀರಾಮ ತೇಽಂಘ್ರಿಂ ಶ್ರಯೇ

ನೈರ್ಮಲ್ಯಾಯ ನಿರಂತರಸ್ಮೃತಿಕೃತೇ ವೈರಾಗ್ಯಭಾಗ್ಯಾಯ ಚ || ೨೮ ||

ಕಪಿಕಟಕಧುರೀಣಃ ಕಾಮುಕನೃಪಬಾಣಃ

ಕ್ಷಪಿತದಿತಿಜಸೈನ್ಯಃ ಕ್ಷತ್ರಿಯೇಷ್ಟಗ್ರಗಣ್ಯಃ |

ಜಲಧಿರಚಿತಸೇತುರ್ಜಾನಕೀತೋಷಹೇತುಃ

ಪಥಿ ಪಥಿ ಗುಣಸಾಂದ್ರಃ ಪಾತು ಮಾಂ ರಾಮಚಂದ್ರಃ || ೨೯ ||

ತಾಮ್ರಪರ್ಣೀ ನದಿ-

ತಾಮ್ರಪರ್ಣೀಸರಿತ್ಕ್ರೋಯಂ ಸೇವನೀಯಂ ಮುಮುಕ್ಷುಭಿಃ |

ಮುಕ್ತೀಕರೋತಿ ತತ್ರತ್ಯಾ ಶುಕ್ತಿಶ್ಚ ಪತಿತಂ ಜಲಂ || ೩೦ ||

ಮಹೇಂದ್ರಪರ್ವತ -

ತರಣಿರಿವ ಹನೂಮಾನ್ ಪ್ರಾಪ ಲಂಕಾಂ ದಿದೃಕ್ಷು-

ರ್ಥರಣಿ ತವ ತನೂಜಾಂ ನೈವ ಭೇತವ್ಯಮಂಬ |

ಇತಿ ಗದಿತುಮಿವಾಂತಃ ಪ್ರಾಪಿತೋ ಭಾತಿ ಭೂಮೇಃ

ಪವನಸುತಜವೇನಾಮಂದಮಾಹೇಂದ್ರಶೈಲಃ || ೩೧ ||

ಕನ್ಯಾಕುಮಾರಿ

ಯಾ ಸೂತೇ ಸೇವಮಾನಾನಾಂ ಭಾಗ್ಯಾರೋಗ್ಯಪುನರ್ಭವಾನ್ |

ಕನ್ಯಾ ಕಿಲೇಯಂ ತೀರ್ಥಂ ಚ ಕನ್ಯಾತೀರ್ಥಮಿದಂ ಕಿಲ || ೩೨ ||

ಸಹಧರ್ಮಂ ವಿದಧತೀಮಿವ ಬಾಣಾಂತಕಾರಿಣೀಂ |

ವಾರ್ಧೌ ಸ್ನಿಗ್ಧಾಮಿಮಾಂ ರಮ್ಯಾಂ ಕನ್ಯಾಂ ಮನ್ಯಾಮಹೇ ರಮಾಂ || ೩೩ ||

“ತೀರ್ಥಪ್ರಬಂಧಃ”

ಅಸಿ ಮನ್ಮಥಮಾತಾ ತ್ವಂ ಕನ್ಯೇ ಮಾನ್ಯತಮೇ ಸತಾಂ |
ನ ಚೇತ್ ಸೌಂದರ್ಯಮಾಶ್ಚರ್ಯಂ ಕಥಮೇತತ್ ತನೌ ತವ || ೩೪ ||
ಅಗಸ್ತ್ಯೋ ಮುನಿಶಾರ್ದೂಲೋ ಭವಾಭ್ದೇರ್ನಃ ಸಮುದ್ಧರೇತ್ |
ಚುಲಕೀಕೃತಗಂಭೀರಜ್ಯಂಭಿತಾಂಭೋಧಿಡಂಬರಃ || ೩೫ ||

ಸುಚೀಂದ್ರಂ-

ಇಂದ್ರಶೌಚವಿಧಾನಾತ್ ತೇ ನ ಶುಚೀಂದ್ರಾತಿಪೌರುಷಂ |
ಅನಿಂದ್ರಸ್ಯ ಮನಃಶೌಚಂ ಕೃತ್ವಾ ತದಾರ್ಜಯಾ || ೩೬ ||

ಆದ್ಯನಂತಶಯನ

ಶೇಷೇ ಶಯಾನ ಶರದಿಂದುಸಮಾನವಕ್ತ್ರ
ಶ್ರೀಶಾದಿಕೇಶವ ಸಿತೋದಕಜಾತನೇತ್ರ |
ದೋಷಾತಿದೂರ ಗತಪಾರ ಗುಣಾಂಬುರಾಶೇ
ದಾಸೇ ದಯಾಂ ಕುರು ಮಯೀಶ ಗತೇತರಾಶೇ || ೩೭ ||

ಘೃತಮಾಲಾ ನದೀ-

ರೂಕ್ಷಪಾಪಾಟವೀದಾಹದಕ್ಷಜ್ಞಾನಾನಲೋನ್ನತೇಃ |
ಸತತಂ ಹೇತುಭೂತೇಯಂ ಘೃತಮಾಲಾ ವಿರಾಜತೇ || ೩೮ ||

ತಿರುವನಂತಪುರ -

ಶ್ರೀಭೂಭ್ಯಾಂ ಕೃತಪಾದಸೇವನಮನಘೋರುಸ್ಪುರದ್ಭೂಷಣಂ
ಶೇಷಾಂಗೇ ಸತತಂ ಶಯಾನಮುದರಪ್ರೋದ್ಭಾಸಿಪದ್ಮಂ ಪ್ರಭುಂ |
ಧಾತ್ರಾ ಸ್ತೋತ್ರಚಯೈಃ ಸ್ತುತಂ ಘಣಿಘಣೈಶ್ಚ ತ್ರೋಪಮೈರ್ಮಂಡಿತಂ
ಸೇವೇನಂತಪುರೇಶ್ವರಂ ಮುನಿವರಪ್ರೇಮಾಕರಂ ಶ್ರೀಕರಂ || ೩೯ ||
ಕಿಂಲೋಕಾತ್ಮಕಪದ್ಮಕಂಪನಭಿಯಾ ಪುತ್ರಪ್ರಿಯೇಣಾಥವಾ
ನಾನಾಗ್ರೇಸರಭೋಗಸೌಭಗಕೃತಸ್ನೇಹೇನ ವಾಸಹರ್ನಿಶಂ |
ಕಿಂ ವಾ ಶ್ರೀಶ ನಿಜಾರ್ಪಿತೋರುವಿಧಸುಸ್ವಾದ್ವೋದನಾಸ್ವಾದನಾ-
ಚ್ಛೇಷೇನಂತಪುರೇಶ ಶೇಷೇವಪುಷಿ ಶ್ರೀಸೇವಯಾ ವಾಸಗ್ರ್ಯಯಾ || ೪೦ ||
ಶ್ರೀಣಿ ತ್ರಯೀ ಪರಿಜಗಾದ ಯದಾತ್ಮದೃಷ್ಟಿ ದ್ವಾರಾಣಿ ಚಾರುತರಶೀಲನರೋಚಿತಾನಿ |
ಪ್ರತ್ಯಕ್ಷಮೇತದನುಭಾವಯತಿ ಪ್ರಮೇಯಂ ಪ್ರೌಢಪ್ರಜಾಃ ಪ್ರಭುರನಂತಪುರೇಽಬ್ಜನಾಭಃ||೪೧||
ಯಾ ತೈತ್ತಿರೀಯನಿಗಮಾಂತಗಕಿಂವದಂತೀ ಸೇವಾತ್ರಯೋಚಿತಫಲತ್ರಿತಯಂ ವದಂತೀ |

“ತೀರ್ಥಪ್ರಬಂಧಃ”

ತತ್ರಸ್ಯ ಸಂಶಯಮಪಾಕುರುತೇಽಂಘ್ರಿಮಧ್ಯವಕ್ತ್ರಂ ಕ್ರಮೇಣ ಘಟಯನ್ ದೃಶಿ ಪದ್ಮನಾಭಃ||೪೨||
ಪಾಸ್ಯನಂತಪುರೇಶ ತ್ವಮಶೇಷಂ ಶೇಷಶಾಯ್ಯಪಿ |
ತಥಾ ಹಿ ಕರುಣಾವಂತಃ ಪರಕಾರ್ಯಧುರಂಧರಾಃ || ೪೩ ||
ಯಥಾ ಗುಹಾಮುಖೇ ನಾಥ ಶೇಷೇ ಶೇಷೇ ರಮಾಪತೇ |
ತಥಾ ಹಾರ್ದಗುಹಾಮಧ್ಯಮಧ್ಯಾಸೀನೋ ರಮಸ್ವ ಮೇ || ೪೪ ||
ಸುರಗಣಪರಿವಾರಃ ಶೋಭಮಾನೋರುಹಾರಃ ಕರಿಕರಸಮಹಸ್ತಃ ಕಾಂಚನೋದ್ವೀಪ್ತವಸ್ತ್ರಃ |
ಶುಭಜನಕೃತಗಾನಃ ಶೇಷಭೋಗೇ ಶಯಾನಃಪ್ರಭುರಯಮವಿನಾಶಃ ಪ್ರೀಯತಾಮಿಂದಿರೇಶಃ||೪೫||

ಉಪಸಂಹಾರ-

ನಾನಾವೃತ್ತಂ ಸ್ವಯಾತ್ರಾಕ್ರಮಪರಿಚಿತಸುಕ್ಷೇತ್ರಮಾಹಾತ್ಮ್ಯಯುಕ್ತಂ
ಶಬ್ದಾಲಂಕಾರಬದ್ಧಂ ಶಮಲಕುಲಹರಿಶ್ಲಾಘನೀಯಾರ್ಥಹೃದ್ಯಂ |
ಶ್ರೀನಾಥಪ್ರೀತಿಹೇತೋರ್ಹಯವದನಕೃಪಾಂಭೋಧಿಸಂಭೂತರತ್ನಂ
ಚಕ್ರೇ ತೀರ್ಥಪ್ರಬಂಧಂ ಬಹುಗುಣಭರಿತಂ ವಾದಿರಾಜೋ ಯತೀಂದ್ರಃ || ೪೬ ||

ಫಲಶ್ರುತಿ-

ಪದ್ಯಾನಿ ಪ್ರಥಿತಾಪಗಾಚ್ಯುತಯಶೋಹೃದ್ಯಾನಿ ತತ್ಪಂಡಿತಾ-
ವದ್ಯೇನಾಮಲವಾದಿರಾಜಯತಿನಾ ಮಧ್ಯೋಕ್ತಿಶುದ್ಧಾತ್ಮನಾ |
ಬದ್ಧಾನ್ಯಧ್ವರಸಿದ್ಧಸತ್ಕೃತಚಯೋದ್ರಿಕ್ತೋರುಪುಣ್ಯಪ್ರದಾ-
ನ್ಯದ್ಧಾ ಯಃ ಪಠತೇ ಶ್ರುಣೋತಿ ಸ ಭವೇದುದ್ಧಾಮಧಾಮಾ ಶ್ರಿಯಃ || ೪೭ ||

|| ಇತಿ ಶ್ರೀ ವಾದಿರಾಜ ಶ್ರೀಪಾದಕೃತ ತೀರ್ಥಪ್ರಬಂಧೇ ದಕ್ಷಿಣಪ್ರಬಂಧಃ ||

|| ಇತಿ ಶ್ರೀವಾದಿರಾಜಶ್ರೀಪಾದಕೃತ ತೀರ್ಥಪ್ರಬಂಧಃ ||

Source -

(Dr. Vyasankere Prabhanjanacharya, Sri Vyasamadhwa samshOdhana pratishthana,
“Pajaka”, III Main Road, Mountjoy Extn, Hanumantanagar, Bengaluru-560019, Ph 26602802, 26611011)